

करून, त्यांत एका कलमांत तर डोईपट्टीचा कर घेऊं नये ह्मणून एक अट त्याजक-
डून कबूल करून घेतली. ह्या तहनाम्याच्या मथाळ्यावरूनच उघड दिसते कीं, आ-
जपर्यंत रजपूतलोकांस, आपलेवर श्रेष्ठ कोणी नाहीं व मुसलमान बादशाहीपक्षां आपलें
महत्त्व व वजन फार जास्त आहे असा जो अभिमान असे, तो सर्व ते विसरून जाऊन,
केवळ दिल्लीच्या दरबारांत आपला प्रवेश व्हावा व तेथें आपलें वजन व मान राहावा
या गोष्टीचे ते भुकेले होऊन, व त्याप्रमाणें त्याणीं बादशाहास विनंत्या करून, त्या-
जकडून मनसबी आणि फर्मान मिळविले. राण्याबरोबर तरी बादशाहानें इतक्या अ-
टीचा तह कबूल केला याचें कारण, खुद्द राणा व इतर रजपूत संस्थानें जबरदस्त होऊन
बादशाहाला डोईजड झालीं होती. तेव्हां, अशा कचाट्यांतून आपली अब्रू व नांव
कायम राहवें ह्मणून, अनायासें आपल्याकडे येऊन तहाचें बोलणें लावणाऱ्या रा-
ण्याचीं ह्मणणीं व त्याच्या अटी, हीं बादशाहानें सर्व कबूल केलीं. अजितसिंगाचें
जें वर्त्तन घडलें त्यावरून पाहतां असें दिसतें कीं, कित्येक लोभी व लब्धप्रतिष्ठ रजपु-
तांस, सर्व मानसन्मान, दानुत्व आणि आदरसत्काराचा उगम किंवा झरा काय तो
बादशाहाचें दरबारच आहे, असें वाटत असे. आणि, या समजावर ते आपला
जात्यभिमान सोडून बादशाहाकडे मिळाले व त्यानें दिलेल्या मोठमोठ्या पदव्या स्वी-
कारून, मेवाड वगैरे ठिकाणचे राजांच्या बरोवरीचे आपण झालों, असा गर्व ते
वाढूं लागले. बादशाहानें दिलेले अधिकार व पदव्या आपल्याकडे आल्यावर
आपण मेवाडच्या राण्याचे अगदीं बरोवरीचे, किंवा हुना त्याचेपक्षां जास्त योग्यतेचे
झालों, असें अजितसिंगासारख्यांस वाढूं लागलें; परंतु त्यांत कांहीं मोठेपणा नव्हताच.
अधिकार व संपत्ति हीं जरी राण्याच्या बरोवरीचीं झाली तरी, मेवाडच्या राण्याचें

“लाचप्रमाणें, सिन्सनी येथील जयाच्या वेळीं बोललेल्या १००० स्वारांना पांच पांच घोड्यांची पर-
वानगीही वचनाप्रमाणें मिळाली पाहिजे.

“१०.—तीन कोटी दाम, झणजे, दोन कोटी दाम तहनाम्यांत कबूल केल्याप्रमाणें व एक
“कोटी दाम दक्षिणेतील फौजेच्या पगाराबद्दल, असे इनाम आपण मला द्यावयाचें; पैकीं दोन
“कोटींची मला आतांच्या आतांच जरूर आहे व त्याबद्दल सिरोही प्रांत देण्याचें बादशाहानीं कबूल
“केल्याप्रमाणें तो माझे ताब्यांत द्यावा.

“११.—आणखी मला ईडर, केक्री, मांडेल, जिहाजपुर, मालपूर, व दुसरा ऐक असे महाल
“जास्त मिळावे.

१. चळीस दामांचा एक रुपया. यावरून, बरील तीन कोटींचें इनाम झणजे साडेसात लाख
रुपयें होतात.

२. त्याचें नांव शाई उडून गेल्यामुळे वाचावयास येत नाहीं.

स्वातंत्र्य, त्याचा जात्यभिमान आणि त्याची करारी हीं, बादशाहानें दिलेल्या उसन्या मोठेपणानें व बादशाहाचें अंकित होऊन राहण्यानें आपल्या अंगीं येत नाहींत, हें अजितसिंगासारखे लोक समजत नव्हते, असें वाटतें. अजितसिंगाप्रमाणेंच आणखी कित्येक लब्धप्रतिष्ठ रजपूत संस्थानिक बादशाहाला मिळाले, व बादशाहानेंही मेवाड वगैरे बलिष्ठ रजपूत राजांचा वचक बाळगून, त्या फितूरी रजपुतांस आपल्या आश्रयास ठेवून घेतले; तथापि, दिवसेंदिवस बादशाहीचा बोज आणि शक्ति क्षीण होत चालली होती, तीं कांहीं पुढें सांवरलीं नाहींत.

अजितसिंगानें यद्यपि आपल्या जातीस बट्टा लावण्यासारखें आपल्या बरोवरीच्या दोघां मित्रांशीं विश्वासघाताचें वर्तन केलें व झालेला राजत्रयाचा तहनामा मोडला; तथापि, ती वेळ उमजून, राण्यानें बादशाहाशीं केलेल्या नवीन तहनाम्यांत, हिंदुलोकांच्या धार्मिक स्वातंत्र्याविषयींच्या व डोईपट्टी सोडविण्याविषयींच्या ज्या अटी घातल्या, तेणेंकरून, हिंदुलोकांवरचा एकंदर जुलूम कमी झाला. हा त्या वाईट कृत्यांत फायदा झाला असें ह्मणावें लागतें. व हें सर्व, वर लिहिल्याप्रमाणें, बादशाहीच्या निर्बलत्वानें आणि अशक्तपणानें झालें. दिवसेंदिवस बादशाहीला उतरती कळा लागली; व रजपुतांचा वरचढपणा हिंदुस्थानांत विशेष दिसू लागला. दक्षिणेकडे मराठ्यांचा अम्मल वाढून, त्यांचा शाहूराजा सातान्यास राज्य करूं लागला. मराठ्यांनीं, काबीज केलेल्या मुलखांत चौथाई व सरदेशमुखी या नांवाचे कर चालू केले; आणि, याचप्रमाणें, तिकडे चमेलनदीचे कांठीं जाट नांवाचे लोक उठून, त्यांणींही आपलें स्वतंत्र राज्य स्थापन करून, बादशाहीला प्रतिबद्धक असें मुल्खगिरीचें काम चालविलें. राण्यानें केलेल्या वरील तहांत सिन्सिनी येथील विजयाचा जो संबंध आला आहे त्या जयानंतर पुढें कांहीं दिवसांनीं भरतपूर येथें दंगा झाला. तो दंगा या जाट लोकांनींच करून भरतपूर शहर काबीज केलें; व तीच त्यांणीं आपली राजधानी केली.

राणा उमरावसिंग याचे कारकीर्दीत वरील तहाचें कृत्यच शेवटचें होतें. ह्मणजे, ह्या तहापेक्षां विशेष महत्वाचें असें कृत्य कांहीं पुढें घडलें नाहीं. राणा उमराव हा इ० स० १७१६ मध्ये मरण पावला. या राण्यानें आपले पश्चात् आपली चांगली कीर्ति व नांव राखिलें. तो मोठा चपल, स्वकार्यदक्ष आणि थोर मनाचा होता. त्यानें आपला देश ऊर्जितावस्थेस आणण्याचा होईल तितका प्रयत्न करून, त्यानें आपला अभिमान व आपलें वजन हीं अखेरपर्यंत पूर्णपणें राखिलीं. त्या वेळीं चोहोंकडे बलबलपुरी फार माजली होती. तथापि, राणा उमरावसिंग यानें आपल्या राष्ट्राचा बोज उत्तम रीतीनें कायम ठेविला. शोवरून तो चांगला राज्यकुशल होता, यांत संशय नाहीं. त्यानें

शेतकीला विशेष उत्तेजन देऊन, कित्येक कलाकौशलयाच्या कारखान्यांचें उत्तमरीतीनें संरक्षण केलें. त्याच्या वेळचे कित्येक कोरीव स्तंभ आहेत, त्यांवरून त्या वेळच्या कौशलयाचें चांगलें दर्शन होतें. राणा उमरावसिंगाचे कारकीर्दीस रजपूत भाट फार चांगलें मानतात, व त्याच्या नांवाला सन्मान देतात. मेवाडचें राज्य, राणा उमरावसिंग याचे मागून बसलेल्या राजपुत्राचे कारकीर्दीपर्यंत कांहीं कोणत्याही अंशांनीं खालावले नव्हतें, असें रजपूत समजतात. राणा उमरावसिंग याचे मागून संग्रामसिंग हा मेवाडचा राणा झाला.

भाग तेरावा.

राणा संग्रामसिंग.

राणा संग्रामसिंग.—मोंगलबादशाहीतील अव्यवस्था.—दक्षिण हैदराबाद येथें निजाम-उल्-मुल्क याजकडून राज्यस्थापन.—फिरोखशेर बादशाहाचा खून.—डोईपट्टीच्या कराचें उच्चाटन.—दिल्लीस महंमदशाह बादशाहाचें तख्तारोहण.—सादतखान अयोध्या घेतो.—डोईपट्टीच्या कराचें पुनः स्थापन.—मेवाडची कारकीर्द.—राणा संग्रामसिंगाचा मृत्यु.—त्याचे कारकीर्दीतल्या कांहीं गोष्टी.—दुसरा जगसिंग राणा मेवाडच्या गादीवर बसतो.—मेवाड, मारवाड आणि अजमीर येथील राजांचा तह.—मराठ्यांचा हिंदुस्थानांत प्रवेश व त्यांचें माळवा व गुजराथ या प्रांतांत राज्यस्थापन.—नादिरशाहाची हिंदुस्थानावर स्वारी.—दिल्ली येथील लूट.—राजपुतान्याची स्थिति.—मेवाडची हद्द.—रजपूत राजांचे तहनामे आणि मित्रत्व.—मेवाडावर बाजीराव पेशव्याची स्वारी.—त्याचा वार्षिक खंडणी घेण्याचा ठराव.—अजमीरच्या गादीवर माधवसिंगाला बसविण्याविषयी वाद.—राजमहाल येथील लढाई.—राण्याचा पराजय.—मल्हारराव होळकराबरोबर त्याचा एकोपा.—अजमीरचा राजा इसरीसिंग (ईश्वरीसिंह) याचा विषप्राशनानें आत्मघात.—राण्याचा मृत्यु.—त्याचें गुणस्वभाववर्णन.

उदेपुरच्या गादीवर संग्रामसिंग हा राणा झाला. या नांवाचाच एक राणा पूर्वी होऊन गेला असून, मोंगलांशीं त्याचें कट्टें वैर होतें. मोंगल बादशाहीतील अखेरचा राजपुरुष, ज्यापुढें हिंदुस्थानांत पुनः बादशाह हणून झाला नाही, असा जो महंमदशाह तो आणि राणा संग्रामसिंग हे सरासरी बरोबरच, आपआपल्या राज्यावर आले. राणा संग्रामसिंगाची कारकीर्द इ० स० १७१६ पासून इ० स० १७३४ पर्यंत होती. तितक्या काळांत दिल्लीच्या बादशाहीमध्ये अत्यंत अव्यवस्था होऊन, मोंगल राज्याचे अगदीं तुकडे तुकडे झाले ! जिकडे तिकडे स्वतंत्र राजे होऊन, कोणीच कोणाचा ताबेदार नाही, असें होऊन गेलें. ह्यामध्ये मुसलमान, मराठे व रजपूत ह्या तिन्ही जातींतील राजे आपापला कारभार स्वतंत्रपणें पाहूं लागले. ह्याप्रमाणें, मुख्य बादशाही वृक्ष तुटला जाऊन, त्यापासून अनेक लहान लहान राज्यरूप निरनिराळीं रोपें व कोम फुटून, त्यांचें एक मोठें थोरलें झांपच झालें. हिंदुस्थानांत

सर्वभौम राजा कोणीच नाहीसा होऊन, जो तो आपल्यास स्वतंत्र झणवू लागला. परंतु ही स्थितिही फार दिवस टिकली नाही. जो तो आपण स्वतंत्र, आपण स्वतंत्र, असें झणतां झणतां, सर्वजण एका शतकाचे आंतच, एका अगदीं दूरच्या देशाचे लोकांच्या ताब्यांत जाऊन पडले ! हे अतिदूरदेशचे लोक कोण ? हे काहीं वेगळें सांगावयास नकोच. इंग्रजांनीं अल्पावकाशांत आणि युक्तियुक्तीनें हा सर्व देश आपल्या स्वाधीन करून घेतला. बंगाल्यांतील सर्व राज्ये बुडून गेलीं; आणि अयोध्या व दक्षिण हैदराबाद येथील राज्ये अगदीं जर्जर झालीं. तीं राज्ये मूळचीं तरी चांगल्या मार्गानें स्थापन झालीं होती असें नाहीच. कोणी बंडे आणि पुंडावी करून राज्ये स्थापन केलीं; कोणी आपल्या धन्यांशींच कृतघ्न होऊन व त्यांजवर उठून आणि त्यांचीं राज्ये किंवा राज्यभाग बळकावून आपणच राजे झाले होते. मराठ्यांचे राज्याची गोष्ट अगदींच वेगळी होती. त्यांचें साहस व उत्साह हीं काहीं विलक्षणच होती. ते स्वतः निरक्षर व अगदीं नांगऱ्ये असतां, त्यांनीं मोठमोठीं राज्ये कमाविलीं, ही गोष्ट फारच आश्चर्य करण्यासारखी आहे ! त्यांचीं मूळचीं हत्यारे झणजे केवळ विळे व कोयते असतां, ते पुढें मोठे तरवारबहादुर असे शूर व लढवय्ये बनले. ते नांगर चालविणारे, किंवा कोटें चावडीवर बसून अडाणीपणाचें पाटिलकीचें वतन हांकणारे अथवा चौघुले असे केवळ हलके ग्रामाधिकारी लोक असतांना, त्यांच्यांतूनच मोठमोठे रणवीर, सरदार, सुभेदार, व किल्लेदार किंवा पागेदार निघाले. त्यांच्यांत धनगर झणजे शेळ्या मेंढ्या हांकणारे व गुरें वळणारे कुणबी लोक असून ते राजे झाले; आणि कुळकर्णी व भटमिश्रुक असे जे ब्राह्मण ते मोठे शहाणे कारभारी, फडणीस, वकील व मुत्सद्दी बनले. ही सर्व फेरबदल केवळ काळानें आणि त्या वेळच्या अतिशय जुलमानें झाली, असें त्या काळचा इतिहास लक्ष्यपूर्वक वाचला झणजे समजून येतें. हे सर्व स्वपराक्रमी लोक स्वार्थ सोडून परस्परांशीं जरा मिळून मिसळून वागते व रयतेच्या हितावर व स्वास्थ्यावर नजर देऊन त्याप्रमाणें आपला वर्तनक्रम ठेवते, तर, त्यांस जें जन्मादारभ्य हें महान् वैभव व स्वातंत्र्य मिळालें होतें तें, बहुत काळपर्यंत अबाधित आणि अप्रतिबद्ध टिकून, त्यांचें राज्यमंदिर ढांसळून त्याची माती होतीना. मराठी राज्याचा मूळ संस्थापक शिवाजीमहाराज यानें, प्रथमतः, औरंगजेब बादशाहाचे कबजांतून मुळूख हिसकून घेऊन आपलें राज्य स्थापन केलें. त्या राज्याचेंच पुढें नीट रीतीनें रक्षण झालें असतें व शिवाजीमहाराजांचे पुढील राज्यकर्त्यांमध्ये शिवाजीमहाराजांप्रमाणेंच सभ्यता, साधेपणा, प्रजाहिततत्परता आणि अनुत्तमाद हीं राहिलीं असतीं, तर मराठी राज्यासारखें शंखीर व भक्कम राज्य हिंदुस्थानांत दुसरें कोणतेंही झालें नसतें. परंतु तसें झालें नाही. त्यांच्यांतील प्रत्येकाच्या

स्वार्थबुद्धि उत्पन्न होऊन, चक्रवर्तीराज्यस्थापनेचा मूळचा हेतु एकीकडेच राहिला; व प्रारब्धवशेकरून जो राज्ययोग आला होता त्याला मोठा धक्का बसला. राज्यकर्ते व राज्याधिकारी उन्मत्त, मत्सरी व नीच बुद्धीचे होत जाऊन, त्यांनी आपला नाश करून घेतला. अशा प्रकारचे उदाहरण जगाचे इतिहासांत येवढेच आहे असे नाही. जगाचा इतिहास आपल्याला अशा प्रकारच्या पतनोन्नति शतशः दाखवितो व सांगतो. मनुष्याला अधिकारवैभव प्राप्त झाल्यानंतर त्याची पूर्वस्थिति कायम राहून, तिचे त्याला स्मरण राहील, अशी गोष्ट होणे असंभाव्यच आहे. व त्या असंभाव्यतेमुळेच हे असे पुढील अहिताचे व खेदकारक परिणाम घडलेले आपण पाहतो ! मराठ्यांचा इतिहास पाहिला असता, मनुष्यस्वभावांत अधिकारवैभवाचे संबंधाने कसकसे फेरफार होतात, हे स्पष्टपणे कळून येण्यासारखे आहे. त्यांच्यामध्ये पहिल्याने जो उत्साह आणि अद्भुत किंवा शक्तिबाह्य कृत्ये करण्याची प्रवृत्ति होती, ती पुढे पुढे नष्ट होऊन, ते केवळ चैनी व मुखोपभोगी बनले. त्यांचे पहिले औदार्य, न्यायानुवर्तित्व आणि शौर्यभक्ति हीं नष्टप्राय होऊन, ते अत्यंत कृपण, लुटारू व भ्याड असे होत चालले. ते अल्पसंख्ये राहून, महाराष्ट्रांतल्या महाराष्ट्रांतच जर आपले राज्य दृढ करून असते, तर कदाचित् त्यांचे राज्य जितके दिवस टिकले त्याचेपेक्षा ज्यास्त दिवस टिकले असते. परंतु, मनुष्याची महत्वाकांक्षा फार मोठी असल्यामुळे, त्याचे पोटी जीं संकटे व आपत्ति येतात तीं पुढे त्याला निमृष्टपणे भोगावी लागतात, हा सृष्टिक्रमच आहे. व, त्याप्रमाणेच, मराठ्यांनाही पुढे त्यांच्या फाजील महत्वाकांक्षेचे कडू फळ मिळाले; त्यांत कांहीं अपूर्व असे घडले नाहीच. त्यांनी आपला अभ्युदय दक्षिणेकडे बसविल्या- नंतर उत्तरेकडे रोंख फिरविला, व तिकडील राज्ये व संस्थाने काबीज करण्यास सुरुवात केली. मराठी राज्याचा उदय केवळ परधर्मी जे मोंगल बादशाह त्यांच्या जुलमांमुळे झाला; हीच गोष्ट मूळाशी असलेली दिसेल. तेव्हां, अशा प्रसंगी ह्याटले ह्याणजे मराठ्यांनी आपल्या हिंदुधर्माचे जेवढे लोक असतील तेवढ्यांशी मिळून मिसळून, त्या विधर्मी बादशाहीच्यामागे लागावयाचे होते, हा मुख्य पक्ष. परंतु तसे कांहीं न करितां, उत्तरेकडे गेल्यावर, तिकडील रजपूत राजे जरी त्यांचे देशबंधु व एक धर्माचे होते, तरी, त्यांसही पादाक्रांत करण्याच्या मसलती त्यांनी केल्या; व त्यांशी झुंजण्यांत त्यांनी आपल्या शौर्याचा व उत्साहाचा व्यर्थ व्यय केला, असे ह्याणवे लागते. रजपूत आणि मराठे हे दोघेही एक धर्माचे व एकाच देशांतील असून, त्यांनी उभयतांनी जर एकवाक्यतेने आपली हिंदुपदबादशाही स्थापण्याचे मनांत आणिले असते तर, त्यांचा तो हेतु सहज सिद्धीस जाण्यासारखा तो काळ होता, यांत संशय नाही. मोंगल बादशाहीचे उत्पादन करण्याकडे रजपूत राजांचे लक्ष

फार लागलें असून, त्यांत मेवाडचे राणे हे अगदीं अग्रेसर होते. इतके दिवस हिंदुलोकांनीं परधर्मी राजांचे अमलांत आपले दिवस काढून, तज्जन्य अनेक अपमान व दुःखें सोशिलीं, त्या सर्वांचें उट्टें काढण्यास व आपल्या देशाचें राज्य आपण परत घेण्यास हा काळ फार चांगला होता. परंतु, मराठ्यांना जात्यभिमान व देशाभिमान असावा तसा नसल्यामुळें, त्यांना त्या सुसंधीचा फायदा करून घेतां आला नाहीं ! दुसऱ्या प्रांतांतील लोक ह्मणजे ते परकीय लोक, अशी त्यांची समजूत असे; व त्यामुळें रजपुतांशीं ते कधींच एकदिल झाले नाहींत. आपलें बळ कसें वाढवावें व आपल्या देशांतील लोकांस असें अनुकूल करून घ्यावें, हें त्यांस स्वधर्मबंधुप्रीति नसल्यामुळें, मुळींच मुचलें नाहीं. इतकेंच नव्हे; तर, जे एकत्र होते त्यांच्यांमध्येही परस्परांविषयीं मत्सर उत्पन्न होऊन, पुढें फुटाफूट आणि फाटाफाट झाली, व त्यांच्याही राज्याचा अखेरीस नायनाट झाला ! ही सर्व हकीकत यापुढें हळू हळू वाचकांस कळेलच. सारांश, दिल्लीच्या बादशाहीवर रजपुतांशिवाय मराठे हे उठले खरे; परंतु त्यांच्या राज्याला चांगलें नांव मिळून, त्या राज्यामध्ये लोकांची आबादानी व व्यापारव्यवहाराची सुयंत्रता वगैरे ज्या गोष्टी होणें अवश्य होत्या त्या होण्यास अवकाशच झाला नाहीं; व, इतक्यांत, भलतेच लोक येऊन, त्यांच्या हातांत त्यांची सर्व सत्ता व सर्व अधिकार अचूक जाऊन पडल्यामुळें, हिंदुपदवादशाहीची कल्पना कोणास मुचते न मुचते तों त्या कल्पनेचाच अंकुर मूळाशीं खुडला गेला ! असो.

फिरोखशीर बादशाहाचें रजपुतानीबरोबर लग्न झाल्यामुळें त्याला एकप्रकारें रजपुतांचा पाठिंबा होता, व त्यानें आपल्यावरील सय्यदबांधवांचें वजन कमी करण्याकरितां, पूर्वभागांत सांगितल्याप्रमाणें, इनायत-उल्ला यास आपला वजीर केलें. परंतु त्या वजीरानें जेजिया (डोईपट्टी) कर बसविल्यामुळें, रजपुत लोक मात्स्यान् विथरून जाऊन, त्यांनीं त्याचा पक्ष सोडल्यासारखेंच केलें. बादशाहाच्या राणीचा बाप राजा अजितसिंग राठोड यानें जेव्हां बघितलें कीं, बादशाह हा आपलें कांहीं न ऐकतां, वजीराचे दुष्ट मसलतीप्रमाणेंच चालतो; तेव्हां, त्यानेंही त्याचे बदलचा अभिमान सोडला. याच वेळीं, पुढें ज्याणें दक्षिणेकडे हैदराबादेस आपलें स्वतंत्र राज्य स्थापन केलें, तो निजाम-उल्-मुल्क, हा मुरादाबाद येथें सुभेदार होता; त्याला सय्यदांनीं दिल्लीस बोलावून आणून, माळव्याचा अधिकार देण्याचें त्यास अभिवचन दिलें; व त्याच्या साह्यास दहाहजार मराठ्यांची कुमक देऊन, त्यास एकदम बादशाहाचे वाड्यावर पाठविलें. त्या वेळीं मराठे हे अतिशय प्रबल असल्यामुळें ते वाटेलास त्यास राज्यावरून काढून, त्यांच्या भर्जीस येईल त्याला गादीवर बसविण्यास समर्थ होते. त्यांनीं राजवाड्याला वेढा घालून, बाहेर, फिरोखशीर बाद-

शाहाला पदच्युत केलें, झणून द्वाही फिरविली. फिरोखशीर याला कोणाचाच आश्रय व पाठिंबा नाहीसारखा झाला. तरी, त्याचे वाली व साह्यकर्ते असे अंभेर व बुंदी येथील ठाकूर होते. त्यांच्या मसलतीने व मदतीने बादशाह धीरानें समरांत उभा राहिला असता, तर त्यांचेही मनांत बादशाहाचे पक्षानें सध्यद, निजाम-उल्-मुल्क व मराठे यांचा समाचार ध्यावयाचें फार होतें. परंतु, तो स्वतः अत्यंत भीरु व अविश्वासी असल्यामुळे, त्यानें आपल्या राजमहालाचे बाहेर पडण्याचेंच मुळीं नाकारून, आपल्या साह्यकर्त्यांची भेटही घेतली नाही, व मसलतही ऐकिली नाही. आणि, केवळ, आपले दुस्मान काय करतील ते करोत असें झणून, त्यानें आपल्याला आपल्या शत्रूचे स्वाधीन केलें. तेव्हां त्यांनींही त्याचे पक्षपती रजपूत लोकांस त्याज-कडून घालवून देऊन, त्याचे समाधानाकरितां, निजाम-उल्-मुल्क यांनें सन्मानदर्शक असे कांहीं राजसंरक्षक लोक बादशाहाकडे राजवाड्यांत पाठवून दिले.

फिरोखशीर हा आपल्या राजवाड्यांतील जनानखान्यांत बसला असून, त्या ठिकाणीं आपलें चांगलें संरक्षण होईल असें त्यास वाटत होतें; परंतु, त्याही आश्रयस्थानीं त्याचें संरक्षण झालें नाहीं. या संबंधानें आह्मी मोंगल इतिहासलेखकाचेंच झणणें येथें उतरून घेतों:—“रात्र झाली, आणि त्या हतभागी बादशाहाचा दिनग्रह अस्तंगत होऊन, काळाकुट्ट अंधार पडला. राजवाड्यांत फक्त वजीर व अजितसिंग यांस राहूं देऊन, बाकीचे बादशाहाचे स्नेही व अभिमानी सर्व वाड्याबाहेर ठेवले; आणि वाड्याचे दरवाजे बंद केले. ही रात्र झणजे शहरांतल्या लोकांना अत्यंत भयंकर वाटली. राजवाड्यांत काय चाललें आहे, याची बातमी कोणासच कळेलना, व ती कळण्याला मार्गही नव्हता. अमीर-उल्-उमराव हा आपले स्वार आणि मराठ्यांचे दहाहजार लोक घेऊन व शस्त्रें परजाळून राजवाड्याला गराडा घालून उभा होता. पहाट झाली, आणि बादशाही नौबतीचा मोठा ध्वनि होऊन, त्या योगानें फिरोख-शीर हा पदच्युत झाल्याचें व रफे-उल्-दिर्जात ह्यास तख्तावर बसविल्याचें वर्तमान शहरांत जाहीर झालें.” झालें; फिरोखशीर याची पदच्युति आणि रफे-उल्-दिर्जात याचें तख्तारोहण यांच्यामध्ये जो अल्पावकाश गेला, त्यामध्येच त्या विचान्या नामधारी पूर्वदेशीय बादशाहाचा अवतार संपला; आणि चोबदाराकडून खेळांतल्या बाहुल्या-प्रमाणें बनलेल्या त्या नवीन राजाच्या संबंधानें ‘बादशाहांचा जयजयकार असो!’ अशी आरोळी होण्यापूर्वीच फिरोखशीर याचे मानेभोंवतीं धनुर्ज्या (कातड्याची तांत) पडून तो मृत्यूला बलि पडला !

व्याप्रमाणें फिरोखशीर बादशाहाचा अंत होऊन दिल्लीच्या तख्तावर नवीन बादशाह आला. ही गोष्ट इ० स० १७१९ या वर्षी घडली. फिरोखशीर याचा

सासरा अजितसिंग हा दिल्लीच्या दरबारांत होताच, व त्याचें नवीन बादशाहावर वजन असे, असें दिसतें. कारण, ह्या नव्या बादशाहानें अजितसिंगाला संतोष व्हावा ह्मणून, पूर्वीच्या बादशाहानें जो डोईपट्टीचा कर बसविला होता तो उठविला. सव्यदांचेही मनांतून रजपूत लोकांस खुष ठेवून, त्यांना आपल्याला अनुकूल करून घ्यावयाचें होतें; व ह्मणून, त्यांनीं राजा रतनचंद (रत्नचंद्र) यास बादशाहाची वजीरात (दिवाणगिरी) दिली, आणि पूर्वीचा वजीर इनायत-उल्ला यास काढून टाकिलें. पुढें थोडेच दिवसांत एकामागून एक असे तीन बादशाह झाले; व इ० स० १७२० या वर्षी, बहादुरशाहाचा वडील मुलगा रोशन-अख्तर यास 'महंमदशाह' हें नांव देऊन गादीवर बसविलें. ह्या महंमदशाहानें नांवाला तीस वर्षें राज्य केलें. परंतु त्या राज्य करण्यांत अर्थ काय होता ? त्या मुदतींत दिल्लीची बादशाही पूर्णपणें उद्धस्त होऊन तिचे तुकडे तुकडे झाले ! दक्षिणेकडून मराठे आणि पश्चिमेकडून अफगाण देशचे पठाण यांनीं दिल्लीची संपत्ति लुटण्याचा सपाटा चालविला. सव्यदांचे व दिल्लीचे दरबारांतील कित्येक डोईजड सरदारांचें वांकडें पडून, त्यांचे आपसांत तंटे माजले. त्यांत विशेषेंकरून सव्यद हे निजामाशीं फार बांकून वागूं लागले. निजाम हा मोठा बुद्धिमान् होता; हें, तो ज्या माळवा प्रांतावर सुभेदार होता तेथें त्यानें जी सुधारणा व व्यवस्था करून तो प्रांत भरभराटीला आणिला, त्यावरूनच दिसत होतें. परंतु हें सव्यदांना विषम वाटूं लागलें. राजनिदेच्या संबंधानें तर कोणास कल्पना देखील येण्याची भीति नव्हती. कारण, राजनिष्ठा ही, स्वतः राज्यकर्ता पुरुष तसाच वजनदार व स्वतंत्र असेल तर लोकांनीं बाळगावयाची. दिल्लीचा बादशाह ह्मणजे दरबारच्या मंडळीनें नांवाला एक बाहुलें करून ठेविलें होतें. तेव्हां, त्या बाहुल्याबद्दलची राजनिष्ठा किंवा त्याचे संबंधानें वचक बाळगणें, ह्या दोन्ही गोष्टी असंभाव्यच होत्या. सव्यदांना वाटे, 'आपण सरदारांवर आपलें वजन बसवावें;' सरदार ह्मणत, 'हा कोण आमचेवर वजन बसविणार ?' आणि, अशा चुरशीनें, दिल्लीचे दरबारांतच जिकडे तिकडे दुफळी माजली. निजाम हा आपल्याला स्वतंत्र ह्मणवूं लागला; व तो अशीर आणि बऱ्हाणपूर येथील किल्ले आपल्या ताब्यांत घेऊन विशेष जोरवान् झाला. असें जेव्हां झालें तेव्हां सव्यदांना उघड निजामाचा पराभव करण्यास उठण्याला कारण झालें. त्यांनीं आपल्या मदतीला रजपूत राजांस बोलाविलें. तेव्हां कोटा व नरवर

१. ह्या हकीकतीच्या संबंधानें अंमेरचा राबा जयसिंग यानें राणा संग्रामसिंग याचा प्रधान बिहारीदास याला एक पत्र पाठविलें जे उद्देपूरच्या दफतरांत मिळालें आहे. तें पुढें लिहिल्याप्रमाणें:—
 "अमीर-उल्-उमराव हा दाखल होऊन, बाळाजी बाजीराव पंडित पेशवा याचे मार्फत माझी ब्याची भेट होण्याचें ठरलें. ह्या भेटींत त्यानें मला कळविलें कीं, 'तुमचे विषयीं माझ्या मनांत खेदभाव असल्या-

येथील राजे सध्यदांचे आमंत्रणाप्रमाणें त्यांस मदतीला आले; व ते तसेच जमईकडे

मुळें तुझी या वेळी येथून निघून जावें हें बरें.' याचप्रमाणें किसनसिंग आणि जीवालाल यांनीही मला निघून जाण्याविषयी सांगितलें. परंतु येवढ्यावरूनच मी बादशाहाचा पक्ष सोडून जाणें मला बरोबर न दिसून, खुद्द त्याचें अवसान व इच्छा कशी काय आहेत तीं कळावीं झगून, मी बादशाहाकडे एक पत्र पाठवून, त्यांत, वरील मंडळी मला काय सांगते तें सर्व कळविलें. तरी शेवटीं मी त्यास असेंही कळविलें कीं, 'तुमची इच्छा व दम जसा असेल तसें मला करावयाचें आहे.' परंतु त्याचा दम व अवसान कबें दिसून, त्यानें सांगितल्यावरून मीं माझा तळ दिल्लीहून हलविला; व पुढें शिरवळच्या धर्मशाळेजवळ तंबू ठोकून मुकाम केला. मी दिल्लीहून बादशाहाचे निरोपाप्रमाणें निघालों तेव्हां रावराजा (तुंदीचा) यासही मीं सांगितलें कीं, 'तुझी माझे बरोबर चला, येथें थांबून बादशाहाचा अभिमान धरण्यांत अर्थ नाहीं.' परंतु तें त्यानें न ऐकतां तो कुतुब-उल्-मुल्क यास जाऊन मिळाला. तेव्हां कुतुब यानें आपल्याकडचे कांहीं स्वार त्याला देऊन, बादशाहाचे वतीनें तो अजितसिंगाबरोबर शत्रूंपुढें तळ देऊन उभा राहिला. पुढें कोठ्याचा राजा भीमसिंग याचें लष्कर येऊन पोहोचलें. आणि नंतर लढाई झाली. तींत जयतसिंग हाडा हा मारला गेला; व रावराजा पळून जाऊन, अलिबर्दीखानसिराई नांवाच्या धर्मशाळेंत आश्रय धरून राहिला. तेव्हां मग त्याचे संरक्षणास मीं आपलें सैन्य त्याजकडे पाठवून, त्याला संकटमुक्त केलें. याप्रमाणें, ज्याला स्वतःचा दम नाहीं, त्याचा अभिमान धरून काय उपयोग ? तिकडे बादशाहानें आपले हमामखाने (खानागारें) आणि जामदारखाने वगैरे चट्ट सारे सध्यदांचे स्वाधीन केले. तेव्हां त्यांची बाटेल ती व्यवस्था त्यांनीं लावली. तुझाला सध्यदांचें वर्तन वगैरे सर्व माहित आहेच. मीं आतां माझे देशाला परत जाण्याकरितां निघालों आहे. मला हुजूरस (राणेसाहेबांकडे) येऊन प्रत्यक्ष पुष्कळ गोष्टी सांगावयाच्या आहेत. सापुर्वीं तुझी एकदां मजकडे येऊन मला भेटा. फाल्गुन शुद्ध ९, संवत् १७७५. (इ० स० १७९९)." वरील पत्रांत अंबेरचा राजा जयसिंग यानें बादशाह फिरोखशेर याचा भीरुपणा स्पष्ट कळविलाच आहे. त्याच पत्रांत त्यानें राण्याला जें सन्मानपूर्वक आणि श्रेष्ठाधिकारसूचक, 'हुजूरस येऊन पुष्कळ गोष्टी सांगावयाच्या आहेत,' असें झटलें आहे, त्यावरून तो त्यास किती मानीत होता हेही समजण्यासारखें आहे. राजा जयसिंग हा राण्याला किती मानीत होता याबद्दलचें दिग्दर्शन पुढें दिलेल्या एका पत्रावरून तर विशेषच द्रोण्यासारखें आहे:—“सिद्ध श्री महाराजाधिराज श्री संभामसिंगजी यांचे चरणीं—सवाईजयसिंग याचे प्रणाम. इकडील कुशलवार्ता सर्व यथास्थित आहे. आपलें कुशल लेखन करीत जाणें, आपण श्रेष्ठ आहांत; तेव्हां, आपणा उभयतांचें हित एकच आहे. माझे स्वार, शिबंदी आणि सैन्य आपल्या सेवेस हजर आहे. जेव्हां जरूर लागेल तेव्हां मला आज्ञा व्हावी. महाराणेसाहेबांच्या मातोश्री (श्रीमती बायजीराज) यांचा दर्शनलाभ फार दिवसांत झाला नाहीं. आपली स्वारी जर इकडून गेली तर त्या वेळीं आईसाहेबांचीही स्वारी आपले बरोबर असेल अशी मी आशा करतो. विशेष हकीकत दीपचंद पंचोली हा सांगतां कळेल. आषाढ शुद्ध ६, संवत् १७७७. (इ० स० १७९१)."

२. अंबेरचा राजा जयसिंग यानें या वेळीं राण्याचा प्रधान विहारीदास यास पुढें लिहिल्याप्रमाणें पत्र पाठविलें होतें:—“तुमचे राणेसाहेब घोडेस्वारांचे खर्चीकरितां पैसा पाठवीत आहेत, झ-

निजामाला अटकाव करण्यासाठी पुढे चालते झाले. तिकडे त्यांची व निजामाची चकमक उडाली; व त्या चकमकीत कोठ्याचा राजा मारला गेला. ह्याप्रमाणे निजामाची स्वतंत्रता कायम झाली. निजाम स्वतंत्र झाला तसा अयोध्येचा नबाबही स्वतंत्र होऊन, दिल्लीचे दरबारांतील ते दोघे सरदार बादशाहास उघडपणे जुमानीपत्ते झाले. त्या वेळीं दिल्लीच्या लष्करावर सादतखान हा मुख्य होता. परंतु तोही सय्यदांचे विरुद्ध मसलतीत शिरला; व सय्यदांच्या पक्षाचा जो अमीर-उल्-उमराव झणून सरदार होता त्याच्या मारेकऱ्यांपैकी तो एक झाला. अमीर-उल्-उमराव याचे जवळ हैदरखान नांवाचा एक शूर मनुष्य होता. तो सादतखानास अनुकूल होऊन, निजामावर जेव्हां सय्यदांनीं अमीर-उल्-उमराव यास पाठविलें तेव्हां, सादतखान व हैदरखान हे दोघेही त्याचे बरोबर असल्यामुळे, त्यांना आपला बेत शेवटास नेतां आला; आणि हैदरखान यानें संधि साधून, अमीर-उल्-उमराव याचे उरांत कथार खुपसून त्यास मारून टाकिलें. ह्याप्रमाणें आपल्याला डोईजड झालेल्या सय्यदांचा एक शूर सरदार मेल्यामुळे बादशाहाला बरे वाटलें. इतक्यांत, पूर्वीचा वजीर इनायत-उल्ला हा बादशाहावर उठून, त्यानें आपला एक इब्राहिम नांवाचा सरदार बादशाहाविरुद्ध सैन्य देऊन पाठविला. या गडबडींत रजपुतांचा कांहीं एक संबंध नव्हता. ते तिन्हाइतासारखे अलग राहिले. इतक्यांत, बादशाहाचा रजपूत वजीर (दिवाण) राजा रत्नचंद्र यास धरून त्याचा वजीर इनायत-उल्ला यानें शिरच्छेद केला; व त्यावरून उघड लढाई सुरू होण्याची चिन्हे दिसें लागली. तेव्हां, दिल्लीचा सेनापति सादतखान यानें आपली फौज सज्ज करून, वजीर इनायत-उल्ला याचेवर पाठविली, व त्यास पकडून ताबडतोब फांशी दिलें; आणि, हिंदु वजीर राजा रत्नचंद्र दिवाणबहादर याचा जो त्यानें दुष्टावा करून घात केला होता, त्याबद्दलचा सूड उगविला. ह्याप्रमाणें, सादतखान यानें बादशाहाचें स्वातंत्र्य व वजन कायम राखण्याचा होईल तितका प्रयत्न चालविला. सादतखान याचे ह्या राजनिष्ठादर्शक कर्तव्यावरून बादशाहानें त्यास 'बहादूरजंग' ही पदवी दिली व त्याजकडे अयोध्या प्रांताची सुभेदारी सांगितली. सादतखान विजयी झाल्या-

णून तुझीं मला कळविलें; साविषयींची पुढें हकीकत समजली नाही. आतां सदरील पैसा एकदम उठावर घालून ताबडतोब पाठवावा. उशीर होऊं नये. नबाब निजाम-उल्-मुल्क उजनीहून निघून ल्हेरें कूच करीत आहे. व जनीलाराम इकडे येत आहे. आम्ह्याहून जी बातमी आली आहे तीवरून समजतें कीं, तो कालपीच्या पुढें देखील आला आहे. ही दिवाणाची फौज लौकर येऊन मिळाली तर बरे होईल. याकरितां बलदी करा. पैसा जर वेळेवर येऊन पोहोचेल तर सामर्थ्य लष्कराचा सर्व पुरवठा आहे. पैसा जवळ असला ह्मणजे सर्व कांहीं सोयी होतात. आझपद-खान ४, संवत् १७७६. (इ० स० १७२०)."

मुळें रजपुतांस समाधान वाटलें, व ते त्याचा सन्मान करूं लागले. आजपर्यंत रज-
पूत राजांनीं ह्या बादशाहींतल्या गडबडींत आणि उलाढालींत आपलें अंग मुळींच
न दाखवितां, ते अगदीं तिन्हाइतांसारखे राहिले होते, हें वर सांगितलेंच आहे. हा
त्यांचा निरुपाधिकपणा बघून, दिल्लीच्या बादशाहानें अंभेरचा राजा जयसिंग आणि
जोधपूरचा राजा अजितसिंग यांस अनुक्रमें आग्रा व गुजराथ-अजमीर या प्रांतांचे
अधिकार दिले. पैकीं अजमीरच्या किल्ल्यांत अजितसिंग हा जाऊन राहिला. दिल्लीस
मारला गेलेला हिंदू वजीर दिवाणबहादर राजा रतसिंह याचा मुख्य चिटणीस जबीला-
राम झणून होता, त्याचा मुलगा गिरिधरदास नागर याजकडे मालवा प्रांताची सुभे-
दारी देऊन, त्याला मराठ्यांस अडथळा करण्यासाठीं मालव्याचे सरहद्दीवर पाठविलें;
आणि दक्षिण हैदराबाद येथें राज्य करीत असलेल्या निजामास बोलावणें पाठवून
त्याला दिल्लीची वजीरात दिली. अशी व्यवस्था केली.

दिल्लीस ज्या ह्या गडबडी व धामधुमी झाल्या त्यांमध्ये मेवाडच्या राण्याचें कांहीं
कल्याण झालें नाहीं व तो त्या गडबडींत व धामधुमींत मुळींच पडला नाहीं. परंतु
त्याचे शेजारी, अंभेर आणि मारवाड येथील राजे, यांनीं आपलें कल्याण करून
घेतलें. अंभेरच्या राजानें आपली सरहद्द यमुनानदीपर्यंत वाढविली; आणि मारवा-
डच्या राजानें अजमीरपर्यंत आपला अंमल नेऊन, तिकडे गुजराथ प्रांताचीही वाता-

१. नागोरचा राजा बलतसिंग यानें राण्याचा प्रधान विहारीदास याला पुढें लिहिल्याप्रमाणें
पत्र लिहिलें होतें:—“तुमचें पत्र पावलें, व त्यांतील मजकूर वाचून आनंद झाला. श्री दिवाण साहे-
बांचीही चिट्ठी मला पांचली व त्यांतील मतलब कळला. तुझी मला कळवितां कीं, दोघेही सय्यद
नवाब रणांगणीं आले आहेत व दोघेही महाराज (कोटा व नरवर येथील) त्यांना मिळाले असून
तुमचीही फौज त्यांचे मदतीला जाणार आहे. परंतु ह्या कामांत जुने मित्रत्व कसें तोडवले? ह्या
तुमच्या एकमेकांच्या समजुती झाल्या खऱ्या; परंतु ह्या तयारींत मला कांहीं अर्थ दिसत नाहीं.
कारण, सय्यद हे समरांत येणार नाहींत. व त्यांचे साह्यकर्ते वरील महाराजही दक्षिणेकडे जाणार
नाहींत. ते सर्व चैनीनें घरीं वसून मोठमोठ्या शौर्याच्या गोष्टी बोलतील, ह्यापेक्षां त्यांच्याकडून
जास्त कांहीं व्हावयाचें नाहीं. परंतु कांहीं आकस्मिक कारणानें सय्यद नवाब समरांगणीं आले,
तरी, ते आपल्या कार्यावरच काय तें लक्ष्य देतील. तुझी कोणाचा पक्ष धरून न राहिलांत तर
तुमचा मात्र नाश होईल. ह्याबद्दल तुझीं अगोदर विचार करावा हें बरें. तुझी आपला मार्ग बिन-
धोक आहे असें बघून मग पुढें पाऊल टाका. आपले हिताकरितां काणेंताही पराक्रम करण्यास जर
आपलें स्वतःचें सामर्थ्य असेल तर त्यामध्ये दुसऱ्याला काय झणून यश घेऊं द्यावें? तुझी सुज्ञ
आहांतांच व तुझाला भवितव्य काय आहे तें अगोदर समजतें. जेथें तुमच्यासारखे प्रामाणिक
आणि स्वामिमत्स्यैकनिष्ठ नौकर लोक आहेत, त्याठिकाणीं धोका किंवा भीति असवयाची नाहीं, हें
आझी जाणून आहोंन.”

हत केली ! रजपूत भाटांनीं आपले ग्रंथांत असें वर्णन केलें आहे कीं, मारवाडचा अंमळ “जगाच्या शेवटापर्यंत” झाला ! परंतु, मेवाडची जी पूर्वीची हद्द होती तिज-पेक्षां पुढें सरकण्याची महत्वाकांक्षा राण्यानें मुळींच ठेविली नाहीं. अबू, ईडर व डोंगरपूर आणि बांसवाडा, येथपर्यंत काय ती मेवाडची हद्द होती. राण्यानें असें निरपेक्षत्वाचें वर्तन ठेवण्याचें कारण पाहिलें • असतां इतकेंच होतें कीं, आपण दिल्लीच्या खटपटींत व गडबडींत पडलो तर आपल्या राज्याची वृद्धि होईल खरी; परंतु त्यामुळें आपण बद्दशाहाचे ओशाळे होऊन, दुसऱ्या रजपूत राजांप्रमाणें आपल्यालाही आपल्या मुली बादशाहाला द्याव्या लागतील. तेव्हां, राज्यलोभानें आपल्या निष्कलंक व बाणेदार राजकुलास असा भिषेपणा आणि कालिमा लावून घेण्यापेक्षां, आहे त्यामध्येच संतुष्ट असणें हेंच हितकर व श्रेयस्कर आहे, असा राण्यानें निश्चय केला होता. आणि झणून, त्याचें राज्य या येवढ्या धामधुर्मीत कांहीं वाढलेलें दिसत नाहीं. मेवाडचें राज्य जास्त न वाढण्यास त्या राज्यांतील दोन शूर घराण्यांत जे तंटे लागले होते ते दुसरें एक कारण झालें. प्रसिद्ध सुक्तावत घराण्यांतील जैतसिंग (जितसिंह) याणें ईडर येथून राठोडांस घालवून, कोळीवाडा येथून रानटी भील वगैरेंनाही हुसकून दिलें. परंतु, राण्याला त्याच्या त्या शौर्याचे कृत्यानें मत्सर उत्पन्न होऊन, त्यानें यास मध्येच परत बोलावल्यामुळें, त्याचा तो विजय तसाच अपूर्ण राहिला. ह्या आपसांतील मत्सरानें अर्थात् मेवाडांतोळ पूर्वीचें शौर्य व उत्साह हीं घटत चालली. मेवाडच्या राज्यांत दिवसेंदिवस भरभराट व्हावयाची; परंतु तसें न होतां, उलट त्या मत्सरानें त्याची पूर्वीची कळा बदलत चालली. कोणाही संस्था-निकास व अधिकाऱ्यास आपल्या संस्थानामध्ये व अधिकाराच्या हद्दींत किल्ले कोट बांधण्याची परवानगी नव्हती. इतकेंच नव्हे; तर, तीन तीन वर्षांनीं अधिकारी बदलण्याची वहिवाट असल्यामुळें, त्या त्या प्रांतांत व्हावी तशी काळजीनें व अभिमान-पुरस्सर सुव्यवस्था होण्यास मोठी अडचणच होती. बहुतेक जमिनी इनामवतनांवारीं वांटल्या गेल्या होत्या. त्या भागांत ज्या टेंकड्या होत्या त्याच त्यांचे लढाया करण्याचे किल्ले, आणि सरहद्दीवर जे किल्लेकोट बांधलेले असत तीं परचक्राच्या वेळचीं त्यांच्या कुटुंबांची आश्रयस्थानें झालेलीं असत. मोंगलांच्या वैभवाचा व शक्तीचा जसजसा कमी कमी कल होत चालला तसतशी आपल्या संरक्षणाची काळजी बाळगून त्या

१. जगताचा शेवट यास भाट लोक ‘जगलवुट’ झणतात. हा जगलवुट सांच्या मतानें द्वारकाबेट हाच होता. त्याचे पुढें अगाध समुद्र असल्यामुळें तेथेंच जगाचा अंत झाला, अशी त्यांची समजूत होती, व ही समजूत त्या वेळीं या देशांत जें भूगोलसंबंधी अज्ञान होतें त्याला अनुसरूनच होती. ह्या द्वारकाबेटावर, पुढें, राठोडांची एक ‘मादेल’ झणून शाखा आहे तिनें वसाहत केली होती.

संरक्षणाची साधने आपल्याजवळ सिद्ध ठेवण्याचीही कोणी पर्वा करीतनासे झाले. अशी शौर्यवीर्यदर्शनाची चोहोकडे उदासीनता दिसू लागली. परंतु, पुढे मराठे आणि पठाण यांच्या लुटारूपणाचे जे दंगे जोरावत चालले त्यांपासून आपल्या देशाचे संरक्षण व्हावे म्हणून, मेवाडमध्ये किल्लेकोट बांधण्याची पुनः सुरवात झाली. हे किल्लेकोट बांधल्यामुळे, अगदी आलीकडे आलीकडे जी वंडे उत्पन्न झाली होती त्यावेळी त्यांचा फारच उपयोग झाला.

राणा संग्रामसिंग याने १८ वर्षे राज्य केले. वर लिहिल्याप्रमाणे त्यामध्ये मात्सर्यभाव होता, तरी, त्याने मेवाडचे वैभव व मान ही बहुशः कांहीं कमी होऊ दिली नाहीत. मेवाडचा कांहीं मुख्य गेला होता तो त्याने फिरून मिळविला. त्याने बिहारीदास पंचोली यास जी आपली दिवाणगिरी दिली, त्या निवडणुकीमध्ये त्याची कुशाग्रबुद्धि विशेष दिसून येते. कारण, ह्या बिहारीदास पंचोली दिवाणासारखा हुशार आणि प्रामाणिक प्रधान मेवाडच्या राज्यांत यापूर्वी व याचे पुढे कधीच आला नाही. राणा संग्रामसिंग याचे समकालीन जे राजे होते त्यांचेकडून जी बिहारीदासाला अनेक पत्रे गेलेलीं मेवाडच्या दफतरांत सांपडतात, त्या सर्वोवरून त्याची बुद्धिमत्ता व त्याचे भवितव्याविषयी धोरण यांची सर्व पत्रलेखक तारीफच करीत आहेत, असे दिसते. बिहारीदास हा त्या धोरणी वर्तनावरून त्या काळी एक भविष्यवादीच बनला होता, असे दिसते. याविषयी मागे २८४ पृष्ठांत टिपेमध्ये जे नागोरचा राजा बखतसिंग याचे पत्र दिले आहे त्यावरून विशेष खुलासा होईल. बिहारीदास याने मेवाडचा कारभार तीन राजांचे कारकीर्दीत केला. परंतु तो इतका धोरणी व वस्ताद असता, राणा संग्रामसिंग याचे मृत्यूच्या वेळेपासून जी मराठ्यांची दंगल माजली, तिच्यावर त्याची कांहीच योजना व तोड झाली नाही, असे दिसते.

राणा संग्रामसिंगाचे संबंधाच्या अनेक दंतकथा व आख्यायिका लोकांचे सांगण्यांत येतात; त्यांवरून त्याचे राज्यकौशल्य, त्याचा कायदेवाजपणा व त्याचे घरगुती आचरण ही मोठी प्रशंसा करण्यासारखी होती; असे दिसते. लोक तर असे म्हणतात की, राणा संग्रामसिंग हा शहाणा, सत्यप्रिय, व्यवस्थित, नियमित, राजकीय व खाजगी कामांत मितव्ययी, प्रशस्त व झगझगीत कायदे करण्यांत वाकब, त्या कायद्यांची अंमलबजावणी करण्यांत दक्ष, आणि तसाच हटाग्रही असे. संग्रामसिंगाच्या हटाग्रहाचे व मात्सर्यदोषाचे एक जैतसिंग सुक्तावतसंबंधाचे उदाहरण वर आले आहेच. तरी त्यामध्ये दुसरा एक असा सुगुण होता की, कोणास उगाच न दुखवता, त्याची सूचना घेण्यासारखी असल्यास घ्यावी. याविषयी एक गोष्ट अशी

१. पेशवाईमध्ये पुण्यांत ज्या प्रकारे सखाराम बापू व नाना फडणीस हे रायकुशल व धोरणी पुरुष होऊन गेले, त्या प्रकारचाच बिहारीदास पंचोली हा पुरुष मेवाडांत होऊन गेला.

सांगतात कीं, कोटारियोचा चव्हाण झणून राण्याच्या थोर सरदारांपैकीं एक सरदार होता. त्याणें एके दिवशीं राण्यास अशी सूचना केली कीं, 'दरबारांत सरदार वगैरेंस यावयाचें तेव्हां त्यांच्या पेहरावयाच्या झग्याचा घेर जास्त असावा.' चव्हाण सरदाराचें हें झणणें ताबडतोब राणा संप्रामसिंग याणें कबूल केलें, व त्यामुळें त्याला आपल्या सूचनेचा मान झाला झणून मोठा आनंद होऊन, तो आपल्या संस्थानांत परत गेला. इकडे, राण्यानें चव्हाण सरदाराचे सूचनेप्रमाणें सर्वोना दरबारी पोषाखांत फेरफार करण्याविषयीं तर हुकूम केलाच; परंतु, त्याच वेळीं त्याणें आपल्या प्रधानास कळविलें कीं, 'चव्हाण सरदारांचे दोन गांव आपल्याकडे सरकारी खात्यास जमा करावे.' त्याप्रमाणें ते दोन गांव खालसा झाल्याची बातमी कोटारियो येथें चव्हाण सरदारास समजली. त्याबरोबर तो धांवत उदेपुरास राण्याकडे येऊन, त्याणें राणेसाहेबांची विनंति केली कीं, 'खावंदांचा या सेवकाकडून काय अपराध झाला, झणून माझे दोन गांव सरकारांनीं जप्त केले ?' त्यावर राण्यानें त्या सरदारास उत्तर केलें, 'रावजी, अपराध कांहीं नाहीं. परंतु तुझी जी दरबारी पोषाखांत सुधारणा करण्याविषयीं सूचना केली, त्याप्रमाणें सुधारणा करण्यांत जो जास्त खर्च होणार तेवढा जास्त खर्च तुमच्या या जप्त केलेल्या दोन गांवांच्या उत्पन्नांतून अगदीं तंतोतंत भागला जात आहे. माझें उत्पन्न पाहिलें असतां तें चोहोंकडे सारखें वांटलें गेल्यामुळें, तुमची सूचना कबूल करून, त्याप्रमाणें लागणारा जो जास्त खर्च करण्यास पाहिजे तो जास्त खर्च तुमच्या उत्पन्नांतून घेतल्याशिवाय सोयच नाहीं !' हें राण्याचें भाषण ऐकून चव्हाण सरदारानें पुनः विनंति केली कीं, 'मीं केलेली सूचना परत घेतां, व त्याप्रमाणें आपण दिलेला हुकूम पुनः फिरवावा. मी आतां खावंदांच्या जुन्या व पोक्त कायद्यांपेक्षां आणि चालत आलेल्या दस्तुरापेक्षां फाजीलपणाच्या सूचना वगैरे कधींही करणार नाहीं. झालेला गांवच्या जप्तीचा हुकूम मात्र फिरवावा.'

राणा संप्रामसिंग याचे व्यवस्थितपणाविषयीं दुसरी एक गोष्ट सांगतात: ह्या राण्यानें आपल्या खाजगी खर्चाची इतक्या पूर्ण रीतीनें व्यवस्था व टापटीप लावून दिली होती कीं, त्याबद्दलची कोणत्याही प्रकारें तक्रार येऊं नये. सुदपाक, जामदारखाना, खाजगत खर्च, जनानखाना, वगैरे निरनिराळ्या खात्यांकडे निरनिराळे गांव नेमून देऊन, त्यांजवर निरनिराळे कामदार व अधिकारी नेमिले होते. कीं, त्या त्या खात्याकडची कुरकुर झणून येऊं नये. एके वेळीं असें झालें कीं, राण्यानें, विसरणांनें साखरेकडे नेमून दिलेला गांव दुसऱ्या कोणत्या बाबीवर चढवला. पुढें, एके दिवशीं, राणा आपल्या भोजनमंदिरांत आपल्या सरदारांसहवर्तमान भोजनास बसला

असतां, जेवणारांचे पात्रांवर आचार्यानें दहीं वाढलें, परंतु त्यावर साखर वाढावयाची ती वाढली नाहीं. तेव्हां राण्यानें मुदपाकावरील मुख्याधिकाऱ्यास हांक म्हरून विचारिलें, 'वांकनीस ! आज दह्यावर साखर कां वाढली नाहीं ?' तेव्हां वांकनिसानें हात जोडून नम्रतेनें उत्तर केलें, 'खावंद ! अन्नदाता ! प्रधानजींनीं सांगितलें कीं, साखरेकडे दिलेला गांव सरकारांनीं दुसऱ्या बावीकडे ओढला आहे. ह्मणून आतांशीं साखर मिळतच नाहीं.' 'बरोबर आहे,' असें राण्यानें उत्तर करून, त्यानें व त्याचे सरदारांनीं तें दही तसेंच साखरेवांचून चपाटलें. या गोष्टीवरून त्याची व्यवस्था आणि टापटीप कशी होती हें सहज समजते.

राणा संग्रामसिंग याच्या विलक्षण हट्टाची आणि लहरीपणाची एक गोष्ट प्रसिद्ध आहे. पूर्वदेशीय राज्यांत बायकांनीं कारभार करून उलाढाली करण्याची जी रीति आहे, तें एक केवळ विषय आहे; व त्यामुळें मोठमोठीं राज्ये रसातळाला पोचलीं आहेत, असें अनेक उदाहरणांवरून इतिहासज्ञांस कळत आहेच. राणा संग्रामसिंग जेव्हां गादीवर बसला तेव्हां तो अज्ञान होता; ह्मणून त्याची आई, रजपुतांच्या रीती-प्रमाणें, राज्यकारभार बघत असे. ह्या त्याच्या अज्ञानावस्थेत त्याला अतिशय पार-तंत्र्य भोगावें लागलें, व त्यामुळें तो अत्यंत त्रस्त झाल्यासारखा झाला होता. त्या पारतंत्र्याचे पाश तोडून तो नुक्ताच मोकळा झाला होता; व स्वतंत्रतेनें आणि न्यायानें राज्य करीत असतां, कांही कारणावरून त्याणें दर्यावड येथील संस्थानिकाचा मुख्य जप्त केला. राणा हा कधींही कोणावर अन्यथा राग करून कोणास व्यर्थ शासन करणारा नव्हे, अथवा, शासन करण्यास असमर्थ ह्मणून कोणाच्या अपराधांची माफी करणाराही नव्हे, अशी त्याची चोहोकडे प्रसिद्धि होती; व त्यावरून, बरील संस्थानिकालाही राण्याजवळ कोणत्या सबबीनें माफी मागून जप्त झालेला आपला मुख्य परत देण्याविषयीं विनंति करावी, हें मुर्तीच समजेना. त्याचा मुख्य जप्त झाल्यामुळें, अर्थात्, त्याचा अपराध खरा असल्यामुळें, त्याला दरबारांत देखील येण्याची लाज वाटून, तो तोडटाळणी करूं लागला; व ह्याप्रमाणें, जणू काय तो मनुष्यांतून उठल्यासारखा झाला. तो ह्या लाजेमुळें दोन वर्षेपर्यंत अगदींच कोठें बाहेर निघाला नाहीं, व त्यानें आपलें तोड कोणासही दाखवलें नाहीं. पुढें, त्यानें राण्याच्या आईचे दासीकडून संधान राखून, त्यांच्या मार्फत त्या राणीकडे, आपला जप्त झालेला मुख्य मिळण्याविषयींचा एक अतिनम्रतेचा विनंतिअर्ज पाठविला; व 'हें कार्य झाल्यास ह्या संबधानें मध्यस्थी करण्याबद्दल मी दोन लाख रुपये देईन' अशी एक इनामचिह्नी त्या क्षत्रजाबरोबरच पाठविली. तो अर्ज व ती चिह्नी त्या राज-मातेकडे जाऊन पोहोचलीं. राण्याचा असा नियम असे कीं, प्रत्यहीं भोजनाचे पूर्वी

एक वेळ आपल्या प्रिय मातोश्रींचे दर्शन घेऊन व तिला भेटून आणि तिच्या बरोबर कांही वेळ गोष्टी वगैरे करून नंतर जेवावयाला जावयाचें. त्याप्रमाणें, एके दिवशीं, राणा आईचे दर्शनासाठीं तिच्याकडे जाऊन रीतीप्रमाणें गोष्टी करीत बसला असतां, तिनें हळूच त्या संस्थानिकाची गोष्ट काढली, व त्याचा जत केलेला मुलूख त्याला परत देण्याविषयीं मोठ्या आग्रहाची शिफारस केली. राज्यकारभारांत बायकांनीं अनधिकार मन घालून अशा प्रकारच्या शिफारशी करणें किंवा एखाद्याची तरफदारी करणें, हें राण्याला बिलकुल आवडत नव्हतें. परंतु, ज्या अर्थी ही येवढी आग्रहाची शिफारस आपल्या मातोश्रींकडून आली आहे त्या अर्थी, तिच्यापासून कसें तरी दूर होऊन, हा स्त्रीसंबंध तोडण्याचे विचारास तो लागला असावा, असें पुढें घडलेल्या गोष्टीवरून दिसतें. राणा संग्रामसिंग यानें, आईची ती आग्रहाची शिफारस ऐकिल्याबरोबर, दर्यावडच्या सस्थानिकाचे मुलखावरची जती उठविल्याचा एकदम हुकूम दिला. उदेपुरच्या दरबारची गोष्ट अशी असे कीं, कोणताही हुकूम राण्याकडून सुटला ह्मणजे, त्या हुकमाची बजावणी हुकूम सुटलेल्या मितीपासून आठ दिवसांनीं व्हावयाची. तोपर्यंत तो हुकूम, राण्याचे अष्टप्रधान असत त्यांचे हातीं त्यांचे अवलोकनार्थ जाऊन, त्यावर त्या प्रत्येक प्रधानाची सही होई; आणि ह्याप्रमाणें अष्टप्रधानांच्या सहा होऊन नंतर त्या हुकमाची, वर लिहिल्याप्रमाणें, आठ दिवसांनीं बजावणी होई. परंतु, ह्या वेळीं, राण्यानें अष्टप्रधानांच्या सहांची वगैरे बिलकुल वाट न बघतां त्या दिलेल्या हुकमाप्रमाणें ताबडतोब बजावणी केल्याचा दाखला बसल्या ठिकाणींच मागितला. तेव्हां त्याप्रमाणें होण्यास उशीर कसचा ? “राजा बोले आणि दळ हाले,” ह्याप्रमाणें, ताबडतोब त्याचे हुकमाची बजावणी झाली व त्याबद्दलचा दाखला राण्याकडे येऊन पोहोचला. तो दाखला आल्यानंतर तोच कागद मोठ्या अदबीनें राण्यानें आपल्या मातोश्रींच्या हातीं दिला; आणि, त्या सस्थानिकाची ती इनामचिह्नी त्याकडे आली तशीच परत पाठविण्याविषयीं आईला विनंति करून, आपलें कर्तव्य आपण केलें असें तिला समजावून, त्यानें नम्रतापूर्वक मातोश्रींचे चरणीं नमस्कार केला. व नंतर तो भोजनासाठीं निघून गेला.

राण्यानें दुसरे दिवशीं रोजच्यापेक्षां दोन घटका अगोदर भोजनाची तयारी करण्यास सांगितलें, व त्याप्रमाणें तो लौकर भोजन करून दरबारांत निघून गेला. त्या

१. मेवाडचे दरबारच्या अष्टप्रधानांचेंच अनुकरण पुढें दक्षिणेकडे शिवाजी महाराजांनीं केलें; व मेवाडच्या दरबाराने दाशरथी राजा रामचंद्र याच्या दरबारचें अनुकरण केलें होतें, अशी परंपरा लागले.

दिवशीं तो नित्यनियमाप्रमाणें आईच्या भेटीकरितां गेला नाही; व यामुळें सर्वांना फारच आश्चर्य वाटलें. सर्वांत राणीला (राजमातेला) फारच आश्चर्य वाटलें. परंतु दरवारच्या निकडीचे कामामुळें तो नियमाप्रमाणें आपल्या भेटीस आला नसेल असें मनांत आणून, त्या दिवशीं तिणें समाधान मानिलें. परंतु, दुसरे दिवशीं व त्या-पुढेही दररोज, राण्याचें झणून आईच्या भेटीला जाणें झालें नाही; व ह्यामुळें राणीला फारच वाईट वाटलें. ती, आपल्या पुत्राचें आपल्यावरील प्रेम व भक्ति हीं अशीं एकाएकी लय कां पावलीं, ह्याबद्दलचा आपल्या मनांत विचार करूं लागली. परंतु तिला, दर्यावडच्या संस्थानिकाचे संबंधानें केलेल्या शिफारशीशिवाय आपल्या-कडून दुसरें कांहीं अनधिकारकाम केल्याचें आठवेना. आणि, राण्याची मातृभक्ति उडण्यास तर हेंच वास्तविक कारण झालें होतें. राणीनें आपल्या मुलाचे प्रधानास (दिवाणबहादूर बिहारीदास यास) बोलावून आणून, त्याला झालेली सर्व हकीकत कळविली; व कसेंही करून त्यानें राण्याला आपले भेटीस आणावें, अशी तिनें त्याला गळ घातली. परंतु प्रधानानें नम्रतेनें सांगितलें कीं, 'राणेसाहेबांशीं राज्य-प्रकरणीं मात्र काय त्या माझ्या मसलती चालतात. घरगुती प्रकरणांत मीं राणे-साहेबांशीं बोलवें असा माझा दस्तुर नाही; व तसा दस्तुर नसूनही, मी मातोश्रीचे-साठीं जर राणेसाहेबांकडे गोष्ट काढली तर ते ती ऐकणार नाहीत, अशी माझी खात्री आहे. ह्याप्रमाणें, प्रधानानेंही त्या मातापुत्रांचें ऐक्य करून देण्याचें अंगाबा-हेर टाकल्यावर, राणीनें इतर कांहीं तसेच उद्योग चालवून, एकवार आपल्या पुत्रानें आपल्याला भेटून जावें, झणून आणखी पुष्कळ खटपट केली. परंतु ती सर्व खट-पट व्यर्थ जाऊन, ती पुत्रमुखावलोकनाविषयीं अगदीं निराश झाली ! नंतर तिनें वैतागून काशीयात्रेला जाण्याचा आपला हेतु राण्यास कळविला. तो हेतुही रा-ण्यानें पसंत करून, त्याप्रमाणें, राजमातेला योग्य असा इतमाम तिचेबरोबर देऊन, तिची यात्रेकरितां रवानगी केली. राणीला वाटलें होतें कीं, निदान मी यात्रेला निघण्याचे दिवशीं तरी आपला मुलगा आपल्याला येऊन भेटेल. परंतु त्याप्रमाणें राणा मुळींच आईकडे गेला नाही. राणीची अगदीं निघण्याची वेळ आली व तिला प्रतिक्षणीं वाटत असे कीं, आपला प्रिय पुत्र आपल्या भेटीसाठीं एकवार तरी येईल; पण, राण्यानें, आपल्या लहरीमध्ये, जो मातृमुखावलोकन न करण्याचा नि-श्चय केला होता तोच शेवटपर्यंत पाळून, मातोश्री राणीसाहेब यात्रार्थ रवाना झाल्याचें त्याला कळलें तरी, तो झणून तिच्या दर्शनास गेला नाही !

राणी पहिल्यानें मथुरेस जाण्याकरितां निघाली; व तेथें ब्रजवासी श्रीकृष्णाचें दर्शन घेऊन त्याचें पूजन करावें असा तिचा हेतु होता. मथुरेस जातांना ती अं-

मेरनगरावरूनच गेली. अंभेरचा महाप्रसिद्ध राजा जयसिंग हा राणीचा जांवई होता. १ हणजे, राणा संग्रामसिंग याची बहीण राजा जयसिंग यास दिली होती. आपल्या सासूबाई आपल्या नगरावरून यात्रार्थ जात आहेत अशी बातमी राजा जयसिंग यास दूतमुखे कळून, तो मोठ्या थाटाने राणीला सामोरा गेला; व त्याने तिला आम्रह करून, एकवार आपल्या नवीन बांधलेल्या जयपूर नगरांत येऊन जावे, अशी विनंति केल्यावरून, तिने त्याप्रमाणे मुलीच्या सासरी थोडा वेळ मुकाम करण्याचे कबूल केले. राजा जयसिंग याने आपल्या सासूला मान देऊन, तिच्याविषयी आपण किती भक्ति व पूज्यबुद्धि बाळगतो हे दाखविण्यासाठी, राणीची पालखी जयपूर शहराकडे येत असता त्या पालखीला स्वतःचा खांदा लावून, तिला बहुसन्मानपुरस्सर आपल्या राजधानीमध्ये नेले. त्याचप्रमाणे, पहिल्याने राणीच्या तोंडून राण्याच्या तऱ्हेवाईक वर्तनाचेही वृत्त त्याने ऐकून घेऊन, त्याबद्दलची योग्य व्यवस्था लावून मातापुत्रांचे पूर्ववत् ऐक्य करून देण्याचे त्याने राणीला अभिवचन दिले. तेव्हाही त्यामुळे राणीने जांवयाच्या पाहुणचारांचा विशेष प्रेमाने आदर केला. पुढे राणीला ज्या काय यात्रा मात्रा करावयाच्या होत्या त्या करून, ती परत उदेपुरास यावयाला निघाली. येतांना, जांवयाने कबूल केल्याप्रमाणे, त्याला मुलाची समजूत घालण्यासाठी हणून बरोबर घेण्याकरिता ती जयपुरास आली. व तेथून राजा जयसिंगाला बरोबर घेऊन, ती उदेपुरास येऊन पोहोचली.

आई आल्याची बातमी राण्याला पोहोचून, तिच्या बरोबर आपला मेहुणा राजा जयसिंग हाही आला आहे हे राण्याला कळल्यानंतर, मोठ्या इतमासासह तो त्याला सामोरे जाण्यासाठी निघाला. रजपूत लोकांतील पाहुणचार स्वीकारण्याच्या रीति तरी मोठ्या ताठरपणाच्या आणि अटीच्या असतात. राणा आपल्याला सामोरा येत आहे असे ऐकिल्याबरोबर राजा जयसिंग याने त्याला, 'आपण या वेळी कां आलों,' वगैरे सर्व कळवून, 'ज्या कार्यासाठी मी येवढी आपली राजधानी सोडून आलों आहे तें कार्य करण्याचे तुझी कबूल करीत असाल तर तुझांकडून मिळणाऱ्या पाहुणचारांचा मजकूर स्वीकार होईल, नाही तर होणार नाही,' असा आपला हेतु समजविला. तेव्हा राण्याने मेहुण्याचा तो हेतु कबूल करून, राजा जयसिंग उदेपुरापासून एक मुक्कामावर होता तेथपर्यंत त्याला सामोरे जाऊन, त्याचे स्वागत

१. वर लिहिल्याप्रमाणे राण्याची बहीण राजा जयसिंगास दिली होती व राजा जयसिंग याची बहीण राणा संग्रामसिंग याला दिली होती. सांगण्याचे, ते उभय राजे एकमेकांचे श्यालूक (बायकोचे भाऊ) होते.

करण्यासाठी तो निघाला. तो जातां जातां, जयसिंगाचे भेटीस जाण्याचे पूर्वीच, त्याच्या आईचे शिबिरांत (तंबूंत) जाऊन, त्याने तिला प्रणाम केला; व तिची आशीर्वाद घेऊन, नंतर तो मेहुण्याचे भेटीस गेला. आणि तेथून आपल्या मातोश्रीस व मेहुण्यास सत्कारपूर्वक उदेपुरास आणून, राणीचे यात्रासांगताप्रीत्यर्थ राण्याने मोठा उत्सव केला. ह्याप्रमाणे, राण्याने हा कुटुंबकलह फारसा वाढू न देतां, लौकरच उमजून व समजून घेऊन, तो घरांतल्या घरांत मिटविला; व कुटुंबकलह घरांतल्या घरांत मिटविणें हाच शहाणपणाचा व अनुकरणीय मार्ग आहे, असें त्याने आपल्या समकालीन राज्यकर्त्या पुरुषांस हें एक उदाहरण दाखवून सूचित केलें; असें रजपूत ग्रंथकर्त्यांचें द्वाणें आहे.

राणा संग्रामसिंग हा आपल्या हाताखालील लोकांच्या शौर्यपराक्रमास किती मान देत होता व त्याचें त्यांच्या कृत्यांवर कसें लक्ष्य होतें, याविषयीची एक आख्यायिका प्रसिद्ध आहे. ती प्रसंगवशात् येथें दिली पाहिजे. एके दिवशीं तो मोजनास बसला असतां अशी बातमी येऊन पोहोचली कीं, माळव्याचा पठाणांनीं मंदोसरप्रांतांतील कित्येक खेडीं लुटलीं, व ते तेथील लोकांस मारून व कैद करून नेत आहेत. ही बातमी राण्याचे कानीं पडतांच, त्यानें पुढें ताट तसेंच हातानें पुढें लोटलें, व आपला युद्धाचा पोषाख व शस्त्रास्त्रे आणण्याचा हुकूम केला; आणि सर्व सैन्यानें युद्धाला जाण्यास सिद्ध होण्याच्या सूचनेचा नगरा ठोकण्यास सांगितलें. त्याप्रमाणें नगरा झाल्याबरोबर त्याचें सर्व लष्कर सज्ज होऊन राजवाड्यापुढें येऊन उभें राहिलें. राणाही आपलें चिलखत चढवून सिद्ध झाला. परंतु त्याचे सरदारांनीं त्याची विनंति केली कीं, 'ह्या मोहिमेवर आपण स्वतः येण्याचें कारण नाहीं. शत्रु क्षुद्र आहेत, त्यांचा पराभव करून आह्मी आतां जाऊन येतो. आपण राजवाड्यांतच स्वस्थ असावे.' राण्यानें सरदारांचा हेतु समजून, त्याप्रमाणें स्वतः शत्रूंवर जाण्याचा बेत रहित करून, सरदारांसच तिकडे पाठविलें. ते लोक रवाना होऊन फार वेळ झाली नाहीं तोंच कान्होरचा ठाकूर, राण्याच्या हुकमाप्रमाणें तेथें दाखल झाला. तो नुक्ताच चातुर्थिक ज्वराचे आजारांतून उठला होता, व मनस्वी अशक्त झाला होता. परंतु राण्याचें बोलावणें आल्याबरोबर त्यानें आपल्या आजारीपणाची वगैरे कांहींएक सबब न सांगतां, तो आपल्या घोड्यावर बसून ताबडतोब वर सांगितल्याप्रमाणें राण्याचे पुढें येऊन हजर झाला. तो राण्याचे सरदार वगैरे सर्व, शत्रूंवर रवाना देखील झाले होते. राण्यानेंही ठाकूर याची आजारी प्रकृति बघून, आतां स्वस्थ वाड्यांतच राहण्याविषयी सांगितलें. परंतु 'बिछान्यावर पडून राहण्यापेक्षां राजकार्यांत भारातीर्थी पडणें मला अधिक बरें वाटतें,' असें त्यानें श-

प्याला उत्तर देऊन, राण्याने त्याला लढाईवर न जाण्याविषयी पुष्कळ सांगितले तरी सै काहीएक न ऐकता, तो तसाच पुढे जाऊन, राण्याचे फौजेला मिळाला. नंतर पठाणांचे व रजपुतांचे मंदोसरप्रांतांत मोठे युद्ध झाले. त्यामध्ये कान्होरच्या ठाकुराने मोठा पराक्रम केला, व थोड्याच वेळांत शत्रूंचा पराजय करून त्यांस पळवायास लाविले. परंतु, शेवटी त्याला एक गोळी बघी सांगून, तो त्या लढाईत समरांगणीच मरून पडला. व त्याच प्रमाणे, त्याचे शेजारी त्याचा मुलगाही गोळी लागून जखमी होऊन पडला. परंतु आपल्याला जय मिळाला म्हणून, त्या ठाकूरपुत्राला आपला बाप पडल्याचे व आपणा स्वतःला जखम झाल्याचे विलकुल वाईट वाटले नाही. पुढे राण्याची विजयी फौज त्या जखमी ठाकूरपुत्रासह उदेपुरास आली; तेव्हा राण्याने त्याच्या बापाचा व खुद्द त्याचा पराक्रम ऐकून त्याचे उत्तम प्रकारे स्वागत केले, व त्याला त्याने स्वतः आपल्या हाते विडा करून दिली. हा येवढा आपल्या बरोबरीचा मान राणेसाहेबानी आपल्याला दिला हे पाहूनच ठाकूरपुत्र आपल्या जखमेचे दुःख अगदी विसरला. त्याला आपल्या व आपल्या पित्याच्या शौर्यास व राजनिष्ठेस हे फार मोठे बक्षीस मिळाले असे वाटून, त्याने राण्याचे मोठे उपकार मानिले; आणि त्याला मोठी धन्य धन्य झाली. राण्याच्या ह्या अशा गुणपरीक्षेने त्याच्या पदरच्या लोकांस मोठमोठी पराक्रमाची व धाडसाची कामे करण्यास साहजिकच विलक्षण आवेश येत जावा, हे आतां वेगळे सांगणे नकोच. आपल्या गुणाचे योग्य परीक्षण होऊन, त्यांची नीट रीतीने वृज राखण्यात येत आहे, असे हाताखालच्या लोकांस कळून आल्यावर, त्यांना आपल्या वरिष्ठावर प्रेम ठेवण्यास सांगायला नकोच.

दुसऱ्या एका प्रसंगी, एका चोमड्या व खुषमस्करी मनुष्याने राण्याचा मुख्य सरदार सालुड्याचा रावत याचेविषयी भलताच कांही सशय आणि वहीम धरण्यासारख्या भलभलत्या गोष्टी सांगून, त्याजबद्दल राण्याचे मन दूषित करण्याचा प्रयत्न केला. त्या खुषमस्कऱ्याला अशा प्रकारचा चोमडेपणा करण्यास कारण इतकेच झाले की, त्या सरदाराने राण्याकडून, माळव्यातली मोहीम आटोपल्यावर एकदां आपल्या सत्थानीं जाऊन येण्याची परवानगी घेऊन ठेविली होती. परंतु तेवढ्यावरून, वरील खुषमस्कऱ्याला, काही तरी लावालावी करून राण्याचे मनांत त्याचेविषयी वांकडे

१. राण्याने स्वतः आपल्या हाते विडा करून देणे, यासारखा मान व मोठेपणा दुसरा कोणताही नाही, असे रजपुतांत समजत असत. कान्होरचा ठाकूर हा, पहिल्या प्रतीचा नव्वेच, ११, दुसऱ्या प्रतीचा सरदार असताना, राण्याने त्याच्या पराक्रमावरून त्याला केवळे आपल्या बरोबरीचा समजून त्यास विडा दिला; हा फारच मोठा मान झाला, हे उघड आहे.

आणण्याची बरी संधि आहे असें वाटून, त्यानें, वर सांगितल्याप्रमाणें, राण्याचें मन साळुंब्याच्या रावताविषयीं कळवित करण्याचा पुष्कळ प्रयत्न केला. पण राणा सैंग्रामसिंग हा खुषमस्कन्यांच्या सांगण्यावर आणि गोडगोड व आर्जवी भाषणांवर खुष व बहाल होऊन, भलभलतीं कामें करणारा नसल्यामुळें, त्याणें त्या चोमड्या खुषमस्कन्यास, तो जें भलभलतें बोलब होता तें अगदीं खोटें आणि द्वेषमूलक आहे, असें पुनः पुनः बजावून सांगितलें. तरी त्याचा आग्रह जाईना. तेव्हां, त्याचें ह्मणणें सर्वांशीं खोटें आहे, हें सिद्ध करून दाखविण्याकरितां राण्यानें पुढील युक्ति योजिली. साळुंब्याचा रावत माळव्यावरची मोहीम आटोपून उदेपुराकडे परतला असतां त्याणें आपल्या सैन्यांतील लोकांस थोडथोडी विश्रांति मिळावी ह्मणून आपापल्या घरीं जाण्यास रजा देऊन, आपणही, राण्याचा हुकूम घेऊन ठेवला होता त्याप्रमाणें, थोडी विश्रांति व गृहसौख्य भोगण्याकरितां ह्मणून आपल्या संस्थानीं जाण्यास निघाला. त्यानें, आपण येणार ह्मणून पुढें अगोदरच घरीं निरोप पाठविल्यावरून, त्याची बायको, मुलें वगैरे त्याची अगदीं मार्गप्रतीक्षा करीत बसली होती. इकडे, राण्यानें आपला एक जासूद त्याच्या संस्थानीं पाठवून, तो आपल्या घरीं पोहोचतो आहे तोंच त्यास उदेपुरास बोलावले आहे, ह्मणून हुकमाच्या कागद देण्यास सांगितलें. साळुंब्याचा रावत फार दिवसांनीं घरीं जात असल्यामुळें त्याला या वेळीं आपल्या कुटुंबीय मनुष्यांस भेटण्याची फारच उत्सुकता झाली होती. तो आपल्या बाड्याशीं पोहोचून घोड्यावरून उतरण्याकरितां रिकिवींतला पाय काढतो आहे तोंच, इकडून राण्यानें मुद्दाम पाठविलेला जासूद मोठ्यानें ओरडून ह्मणाला, 'रावतजी ! राणेसाहेबांनीं आपलें कुशल विचारून आपल्याला हें पत्र दिलें आहे.' रावताचा एक हात दरवाजावरच होता, व तेथें वर सांगितल्याप्रमाणें, त्याची प्रिय पत्नी आपला पति फारां दिवसांनीं आला, व मुलें, आपला पिता पुष्कळ दिवसांनीं आपल्याला भेटणार ह्मणून, मोठ्या उत्कंठेनें त्याला सामोरीं येऊन त्याचें स्वागत करण्यास आनंदानें उभी होती; इतक्यांत, तें राण्याचें पत्र त्याच्या हातांत पडलें. तें पाहून, तो तसाच फिरून घोड्यावर बसला; आणि सुमारे पांच सहा स्वार बरोबर घेऊन, त्याच पावलांनीं मागे वळून तो उदेपुराकडे जावयास निघाला. त्याची व त्याच्या कुटुंबीय मनुष्यांची पुरीशी दृष्टादृष्ट देखील झाली नाहीं; तोंच रावतानें आपल्या घोड्यास टांच मारली, आणि आपल्या राण्याचे पत्रांतील हुकमाप्रमाणें, त्याला भेटण्याकरितां तो जो त्वरेनें निघाला तो एका क्षणांत आपल्या मनुष्यांच्या दृष्टीपलीकडे निघून गेला ! ह्याप्रमाणें, रावताचें कुटुंब मोठ्या बुचकळ्यांतच पडलें ! आकाशांत वीज चमकल्याबरोबर 'वीज' येवदीं अक्षरें बोलतों आहों तोंच ती जशी नाहींशी होते, तद्वत्

रावताच्या व त्याचे कुटुंबाच्या मनुष्यांचे भेटीचा प्रकार झाला ! रावत आपल्या मनुष्यांकडे व मनुष्ये त्याचे चेहऱ्याकडे बघत आहेत तोच, तो राण्याचा हुकूम हातीं पडल्यामुळे, तसाच घोड्याचा लगाम फिरवून तो उदेपुराकडे जाण्यास निघाला ! तो राजधानीस येऊन पोहोचोपर्यंत त्याणें हातांतला लगाम मोकळा सोडला नाही. तो उदेपुरास पोहोचला तेव्हां मध्यरात्र झाली होती. तो संस्थानीं जाणार झालून, त्यानें आपली उदेपूरच्या वाड्यांतलीं सर्व चाकरमाणसें आपल्या घरीं पाठविलीं असल्यामुळे, त्याचे वाड्यांत त्या वेळीं कोणी नव्हतें. तेव्हां अर्थात् त्याचे जेवणाची वगैरे सोय नव्हतीच. परंतु, राण्यानें हें सर्व लक्षांत आणून, रावत आल्याबरोबर त्याचे घरीं त्याचे जेवणाखाण्याची आणि त्याचे घोड्यांच्या चंदीचान्याची व्यवस्था नीट रीतीनें रहावी अशी सर्व तजवीज ठेविली होती. त्याप्रमाणें रावत आपल्या घरीं उतरून त्यानें आपलें जेवणखाण उरकलें. दुसरे दिवशीं सकाळीं रावत दरबारांत राणेसाहेबांचे भेटीस भेला. तां त्याला त्या दिवशींचा थाट कांहीं चमत्कारिकच दिसला ! त्या दिवशीं, रावताला आपला राणा फारच आनंदांत आहे असें दिसून आलें. पुढें राण्यानें रावताला भेटून एक मोठा किंमतवान् उमदा घोडा व जडजवाहीर हीं बक्षीस दिलीं; इतकेंच नव्हे तर, शिवाय कांहीं जमिनीही त्याला इनाम दिल्या. ही सर्व राणेसाहेबांची असाधारण कृपादृष्टि पाहून रावताला फारच आश्चर्य वाटलें. व तो चोंडाचा वंशज असल्यामुळे, त्याला हें असें कामावांचून बक्षीस स्वीकारण्याचा तिरस्कार वाटून, त्यानें तें बक्षीस व तें इनाम स्वीकारण्याचें फार नम्रतेनें नाकारलें. तो मोठ्या अदबीनें राण्यास झणाला, 'लढाईत मी पडलों जरी असतो तरी हें येवढें बक्षीस मला जास्त होतें.' तेव्हां, असें बक्षीस स्वीकारण्यासारखी आपल्या या ताबेदाराकडून खावंदांची काय नौकरी झाली आहे ? त्यांतून, राणेसाहेबांना जर माझी विनंति मान्य करणें असेल तर, आपल्या कृपेचे स्मरणार्थ, यापुढें, मी किंवा माझे कोणी वंशज, असे आझी, आपल्या हुकमाप्रमाणें जेव्हां आमच्या संस्थानांतून आपल्या या राजधानीस येऊं, तेव्हां, काल जीं आह्मांस भांडीं वगैरे सरकारी मोदी-खान्यांतून किंवा खुद्द राणेसाहेबांच्या पाकशाळेंतून मिळालीं होती, तीं सर्व भांडीं नेहमीं आह्मांस मिळत जावीं. येवढें देणें दिलें झणजे त्यांत मला संतोष आहे.' रावताचें हें अगदीं साधें मागणें राण्यानें ताबडतोब कबूल केलें; व त्याच्या त्या हक्काचा व देणगीचा उपभोग त्या रावताचे वंशज अजून घेत आहेत !

ह्या सर्व गोष्टींवरून राणा संग्रामसिंग हा कोणत्या प्रकारचा मनुष्य होता व त्याचें मनुष्यपरीक्षण कसें काय होतें, हें समजून येण्यासारखें आहे. संग्रामसिंग याच्या स्वभावगुणशीलाचें वर्णन वेगळ्या रीतीनें आणि मोठ्या घोंघदार शब्दांनीं

करण्यापेक्षा, त्या संबंधाने घडलेली उदाहरणेच साध्या रीतीने सांगितली हणजे वाचकांस खुलासा होणार आहे. संग्रामसिंगाच्या हट्टीपणामुळे कधी कांहीं अप्रासंगिक वर्तन घडलें असेल तेवढें शिवाय करून, बाकी त्याची वर्तणूक फारच सुल्य होती. होतां होईल तितकें आपल्या देशाचें व आपल्या लोकांचें बरें करण्याकडे त्याचें सर्वदा लक्ष्य असे. आपल्या राज्याची हद्द न वाढवतां, होता तेवढा मुख्यच मोंगलांपासून रक्षण करण्यासाठीं देखील, त्याला एकंदर अठरा लढाया लढाव्या लागल्या. त्यानें होतें तेवढ्यांत संतुष्ट राहून, मुख्यगिन्यांकडे बिलकुल लक्ष्य दिलें नाहीं; तथापि, त्याची कीर्ति फार दूरवर गेली होती. तो आपल्या स्वतेचा फार आवडता राजा होता, आणि त्याचेंही तिच्या कल्याणाकडे अतिशयच लक्ष्य असे. तो आपल्या प्रजे-विषयी मोठा क्षमाशील असून, तिचे लाड आणि कौतुक करण्यांतही संग्रामसिंगाचें नांव भाटलोक आपल्या कवितेंत फार घेतात. बाप्पा रावळाचे वंशांतील उदेपूरच्या गादीवर संग्रामराणा हा शेवटचाच पुरुष झाला. त्याचे अखेरीस मराठ्यांचा उठाव होऊन, पुढें उदेपूरच्या गादीचे वैभवास उतरती कळा लागली !

राणा संग्रामसिंगाचे मागून, त्याच्या चार पुत्रांतील वडील मुलगा जगसिंग हा, विक्रम संवत् १७९० हणजे इ० स० १७३४ ह्या वर्षी, उदेपूरच्या गादीवर बसला. जगसिंग हा गादीवर बसल्यावर त्याचे राज्यांत पहिली मोठी गोष्ट ही झाली कीं, राणा उमरावसिंग याणें जो मार्गें सांगितलेला राजत्रयाचा तह करून ऐक्यवर्धन करण्याची योजना केली होती, परंतु पुढें राजा अजितसिंग याणें त्या तहांतल्या अटी मोडून मोंगलांशीं शरीरसंबंधही केल्यामुळें जें ऐक्य विशकलित झालें होतें, तें ऐक्य पुनः साधण्यासाठीं, सर्व रजपूत राजांनीं एकवाक्यता केली. आणि, सर्व राजे अज-मीरच्या सरहद्दीवर व मेवाडच्या हद्दींत हुर्ला हणून एक गांव आहे तेथें जमले. नंतर त्यांनीं मेवाडच्या राण्याला आपल्या रजपूतराष्ट्रांचें पुढारीपण देऊन व मार्गें मोडलेला तह पुनः करून, त्या तहनाम्यावर सर्वांनीं सहा केल्या. ह्या तहाचे वेळीं सर्व

१. तह—

राण्याची मुद्रा.

श्रीएकलिंग.^१

मान्यता.

मान्यता.

मान्यता.

‘ सीतारामो जयति^२’

ब्रजाधीश^३.

अभयसिंग^४.

“ स्वस्ति श्री. आद्री, एकत्र झालेलें राजचतुष्टय, खाली लिहिलेलीं कलमें कबूल करित असून

राजे आपापल्या सरदारांसहवर्तमान एकत्र झाले होते; व त्यांनी, आपापलें लष्कर घेऊन, पावसाळा संपला कीं, राणा जगत्सिंग याचे हुकमाप्रमाणें, मुलूखगिरीला बाहेर पडावें, असें ठरलें. हा तह पूर्ण रीतीनें पाळला जावा अशाविषयीं सर्वांनीं शपथा घेतल्या होत्या; व ज्या अर्थी, सर्वांनीं जगत्सिंगाला आपला पुढारी असें कबूल केलें होतें, त्या अर्थी, त्यानेंही ती जबाबदारी स्वीकारली होती. हा जो राजसमूह एकत्र होऊन, तह आणि आणा शपथा झाल्या होत्या, त्या सर्वांचा हेतु इतकाच होता कीं, सर्व रजपूत राजांचें ऐक्य राहून, देशाभिमान आणि धर्माभिमान जाग्रत रहावा, व एकमेकाचे कल्याणाकडे एकमेकांचें लक्ष राहून परकीयाचें पाऊल आपल्या मुलखांत शिरूं द्यावयाचें नाही. ह्या तहाप्रमाणें आणि एकवाक्यतेप्रमाणें जर सर्व रजपूत राजे वागले असते, त्यांनी एकमेकांचा पाठिंबा सोडला नसता, आणि रजपुतांचें पूर्ववैभव, शौर्य व जात्यभिमान हीं त्यांनीं स्मरून त्याप्रमाणें वर्तणूक ठेविली असती, तर त्या वेळीं मोंगल बादशाहीला जो उतार लागला होता त्या अनुकूल काळीं, त्यांचें वैभव, शौर्य व जात्यभिमान ही शतगुणित वाढून, दक्षिणेकडून लुटालुटी करीत वरच्या उत्तरेकडील मुलखात प्रवेश करणारे जे मराठे त्याचें पारिपत्य करण्यासही त्यांना

“सा कबूलीमध्यें कोणत्याही प्रकारे प्रचारण होऊन, आझाकडून तीं कलमे कधींही मोडलीं जाणार नाहींत. श्रावण शुद्ध १३, वि० सं० १७९१ (इ० सं० १७३५), मुकाम हुर्ली.—

“१.—आझी सर्व एकजीव आहोत. ही आमची एकात्मता आपत्कालात व सुखासमाधानाच्याही वेळीं अढळ राहून, तिच्यापासून आझापैकीं, कोणीही वेगळा होणार नाहीं; हे आझी आपला धर्म आणि प्रामाणिकपणा स्मरून शपथेवर कबूल करीत आहोत. या शपथेच्या उलट आझापैकीं जो कोणी वागेल तो अधम, अप्रामाणिक आणि धर्मच्युत समजला जाईल. एकाचा जो मान व एकाला जी लाज तीच आमची सर्वांची मान व लाज समजली जाईल. यामध्येंच सर्व कांहीं आलें.

“२.—एकाचा जो शत्रु तो सर्वांचा शत्रु समजला जाईल.

“३.—पावसाळा संपल्यावर मोहिमेला निघावयाचे आणि प्रत्येक मुख्याने आपापली फौज घेऊन रामपुरा येथें जमावे. कोणा मुख्य संस्थानिकास येण्याला न फावेल तर त्याने आपला कुमार किंवा दुसरा कोणी आपल्या वतीचा, पण चांगला वजनदार मनुष्य पाठवावा.

“४.—अशा कुमाराकडून, त्याला अनुभव नसल्यामुळे, जर काहीं चूक झाली, तर ती राण्यावाचून दुसऱ्या कोणास दुस्त करण्याचा अधिकार नाहीं.

“५.—कोणत्याही महत्कृत्याविषयीं सर्वांनीं एकवाक्यतेनें झटून तें कृत्य तडीस नेलें पाहिजे.”

१. एकलिंग किंवा महादेव मेशाडच्या सिसोदिया वंशाचें कुलदैवत आहे. २. सीताराम हें दैवत अंभेरच्या राजवंशाचें आहे. त्या राजवंशाची मूळपीठिका दाशरथी रामचंद्रापासून आहे. ३. ब्रह्मधीश हें श्रीकृष्णाचें नांव असून, मारवाडच्या झाडा राजवंशाचें तें कुलदैवत आहे. ४. अश्वमेध किंवा एक मारवाडचा राजकुलीन पुरुष होता.

साहजिक आवेश आला असता. मेवाड, मारवाड आणि अंभेर येथील तिघेही राजे एकचित्त झाल्यामुळे, ते एक उत्तरेकडे फारच बलिष्ठ राज्य झाले होते. त्यांनाच जर दक्षिणेकडून प्रबल होऊन गेलेले मराठे मिळाले असते, तर, रजपूत आणि मराठे ह्या दोघां प्रबल हिंदु जातींनी हिंदुस्थानांत सर्वत्र हिंदुपदबादशाही केली असती. परंतु, केवळ भाषेच्या आणि वसतीच्या परकेपणामुळे, मराठे हे रजपुतांशी मिळून मिशळून वागले नाहीत; व त्यामुळे, पुढे त्यांना त्या प्रकारच्या अनैक्याचें फलही मिळाले.

निजाम-उल-मुल्क याणें दक्षिणेकडे आपल्याला अगदीं स्वतंत्र केलें. त्याचेवर दिल्लीहून बादशाहाचा एक सेनापति गेला होता. परंतु निजामानें कपटेंकरून त्या सेनापतीचें डोकें कापून, तें शिर उलट बादशाहाकडेच पाठविलें ! त्याणें रजपुतांशीं तह करून, पहिले बाजीराव यांस उत्तेजन दिलें; आणि त्यांचेकडून माळवा व गुजराथ या प्रांतांत स्वाभ्या करण्यास सुरुवात केली. त्या वेळीं मराठ्यांना हरकत करण्यासाठीं बादशाहाचे तोंड दायबहादूर झणून एक सरदार माळव्याचे बाजूनें पुढें आला. परंतु तो मराठ्यांकडून मारला गेला. तेव्हां अंभेरचा जयसिंग याजकडे माळव्याची सुभेदारी देऊन, त्या प्रांताचें रक्षण करण्यासाठीं बादशाहाकडून नेमणूक झाली. परंतु, तोही मराठ्यांस मिळून, त्याणें तो सर्व मुद्दूख त्यांचे स्वाधीन केला. ह्याप्रमाणें बादशाहाचे अमलांतून माळवाप्रांत गेला. याचप्रमाणें गुजराथ प्रांताचीही स्थिति झाली. कारण, बादशाहीची डळमळीत स्थिति असल्यामुळे राठोडांना जीं बादशाहाकडून पूर्वी मोठमोठी वचनें मिळालीं होती तीं अपूर्ण राहिलीं; तेव्हां, अजितसिंगाचा मुलगा अभयसिंग याणें गुजराथचा सरदार सरबुलंदखान ह्यास घालवून, आपण अंभेरच्या जयसिंगाप्रमाणेंच बाजीरावास मिळून कांहीं मुद्दूख त्यांना घेऊं दिला; व कांहीं मुद्दूख आपल्या मारवाडच्या उत्तरहद्दीला मिळवून घेऊन, तो स्वस्थ राहिला. तिकडे, बंगाल, बहार व ओडिसा या प्रांतांत सुजा-उद्-दौला व त्याचा हस्तक सरदार अलिबर्दीखान हे मुख्य होऊन, अयोध्याप्रांतांत सादतखानाचा मुलगा सफदरजंग हा नवाब झाला. सादतखान याचा नांवलौकिक होऊन, इतक्या उदयाला तो येण्याला कारण बादशाह महंमदशाह हा झाला. झणजे, बादशाहानें सादतखान यास वाढविलें. परंतु, तो असा अधम निघाला कीं, त्याणेंच दिल्लीच्या बादशाहाचा नायनाट केला, असें झटलें तरी चालेल. कारण, सादतखान याणेंच नादिरशाहाला इराणाहून मुद्दाम बोलावणें करून, त्याजकडून दिल्लीवर स्वारी करविली. या स्वारीनें दिल्लीची बादशाही रसातळालाच पोहोचविली. तीं तिणें पुनः डोकें वर केलें नाही. ही स्वारी आली तेव्हां तिजवर सादतखान याचा मुलगा, वर

सांगितलेला सफदरजंग, हा बादशाहाचे वतीने सेनापति होऊन लढण्याकरिता गेला होता. परंतु तो तरी कोणासारखा ? “यथा बीजं तथांकुरः !” त्याच्या बापांनंच जर ही नादिरशादाची स्वारी मुद्दाम आपल्या अन्नदात्या बादशाहावर आणिली होती, तर, त्या स्वारीला हरकत करण्याकरिता त्याचा मुलगा बादशाही लष्कर घेऊन जाणार, ही गोष्ट तर मुळीं असंभाव्य होती. आणि तोच अनुभव पुढें आला. त्याणें लष्कर घेऊन नादिरशाहावर जावयाचें; तों तो अधम उलट बादशाहाचे महालावरच चालून गेला; आणि तेथून पुढें अयोध्येवर जाऊन तेथें त्याणें आपली स्वतंत्र गादी स्थापन केली. ह्याप्रमाणें, दिल्लीच्या बादशाहीचे तुकडे तुकडे होत चालले. प्रत्येकजणानें फक्त “फिदवी-बादशाहे-गाजी” असे शिके करून, आपलीं राज्ये चालविलीं. बंगाल्यांत असणारे बादशाहाचे दिवाणांनीं मात्र दिल्लीदरबारचा कांहीं मान ठेविला होता. ते प्रतिवर्षीं, आपल्याकडील खंडणी झणून, पूर्वेकडील द्वीपसमूहांतून (मसाल्याचे बेटांतून) येणारा शंभर मोहोरांचा मसाला बादशाहाकडे पाठवीत असत. ही खंडणी पाठविण्यांत त्यांचा कांहीं वेगळा हेतु असून, त्यापासून मोठें फळ मिळविण्याची त्यांची इच्छा असेल; परंतु ते त्या वेळीं आपल्या यजमानाशीं कृतज्ञ होते, येवढें खरें. बादशाहाचे हे दिवाण झणजे इंग्लंडांतून या देशांत त्या वेळीं व्यापाराकरितां आलेली ‘ईस्ट इंडिया कंपनी’ होय. तिनें मात्र बादशाहाचा अभिमान धरला होता. बादशाहाचे डोळे जाऊन, तो दोन्ही डोळ्यांनीं अंधळा झाला होता व त्याला कोणीही मानीनासें झालें होतें. तथापि, इंग्रजी कंपनीनें त्याचा मान जितका ठेववेल तितका ठेवला होता. या वेळीं बादशाहीचे दिवस व काळ सर्व फिरून, मराठ्यांचा उदयकाळ आला होता, ही एक गोष्ट; आणि दुसरें, इंग्रजांनीं, यद्यपि अभिमान बाळगून त्या अंध बादशाहाचा मान ठेविला होता, तथापि, तिकडे, बादशाहाशीं अधमपणा करून फितूर झालेला

१. “फिदवी-बादशाहे-गाजी.” फिदवी=गुलाम, बादशाह=राजा, आणि गाजी=यशस्वी; याचा अर्थ:-‘यशस्वी राजाचा गुलाम.’ दिल्लीचे जे सरदार पुढें स्वतंत्र राजे व नवाब झाले त्यांनीं जे शिके केले होते त्यांवर बरील अक्षरें कोरली होतीं, व त्यांवरून ते असें दर्शवीत कीं, आझी दिल्लीच्या बादशाहाचे हुकमानें त्याचे नौकर झणून आपापलीं राज्ये करतील. परंतु हा केवळ बाहेरचा देखावा होता. मराठी राज्याचे तुकडे होऊन जीं निरनिराळीं राज्ये झालीं, त्यांतही पहिल्यानें “शाहूचरणीं तत्पर,” असा शिक्काच चोहोंकडे वापरीत असत. परंतु, ही तत्परता शिक्कांतच काय ती होती. पहिल्यानें ती तत्परता सर्वांनीं आपल्या कृतींत दाखविली. परंतु पुढें त्या तत्परतेचें केवळ ढोंग होऊन, ती शब्दशेष मात्र झाली ! सातारा, कोल्हापूर वगैरे लुटून. आणावी; आणि ‘शाहूचरणीं तत्पर’ हे शिके वापरावे ! झणजे, त्या शिक्कांत किती सद्गुण होता तो लब्ध होतों ! हीच अवस्था दिल्लीच्या बादशाहीची झाली होती.

जो सफदरजंग अयोध्येचा नबाब झाला होता, त्याचाही पक्ष घेऊन, तो जरी वस्तुतः मूळचा बादशाहाचा हस्तक व वजीर होता तरी, त्यास 'लखनौचा बादशाह' असें झटले; अशा दोन्ही गोष्टींनीं दिल्लीची बादशाही बुडत आली होती, हें उघडच दिसत होतें. महंमदशाह याचे पुढें जे दोघे बादशाह दिल्लीच्या तख्तावर आले ते केवळ नांवाला मात्र होते. हा सर्व इतिहास वाचून पुष्कळ गोष्टी समजण्यासारख्या आहेत. राष्ट्राच्या पतनोन्नति कसकशा होत असतात हें, मोंगल बादशाहीचा इतिहास समग्र वाचला ह्मणजे समजून घेण्यासारखें आहे. बादशाह असो किंवा दुसरा कोणी संस्थानिक असो; त्याला जर लोकसाह्य आणि योग्य मदत नसेल तर त्याची ती बादशाही मातीमोल व्हावयाची हे यावरून कळून येईल.

माळव्यांत व गुजरायेंत मराठ्यांचीं ठाणीं कायम होतांच त्यांचीं मोठमोठीं सैन्यें टोळधाडीसारखीं नर्मदानदी उतरून, वर उत्तरेकडे भराभर चढूं लागलीं. त्या वेळीं होळकर, शिंदे, पंवार व आणखी इतर नांविं, जीं आजपर्यंत अगदीं एकीकडे कोनाकोपऱ्यांत व गैरमाहित होती ती सर्वप्रसिद्ध होऊन, त्यांचे पराक्रम चमकूं लागले. त्यांनीं आपले नांगर, विळे, कोयते व आपली गुरें, मेंढरें, सर्व सोडून देऊन, हातीं तरवारी व भाले घेतले; आणि ते पुढें मैदानांत आले. यद्यपि, लढाया व युद्धे करण्याचा त्यांचा मूळचा लष्करी धंदा नव्हता, तथापि, ते आपल्या गृहीतकमांत इतके पुढें सरसावले कीं, ज्यांचें जन्मच क्षात्रकुलांत होऊन जे शौर्यवीर्यपराक्रमांत हिंदुस्थानामध्यें सर्वांच्या पुढें होते, त्या रजपुतांवरही ते विजयी होऊन, त्यांच्या मुलखांत त्यांनी आपली ठाणीं बसविली. हे मराठे तरी, शेवटपर्यंत एकविचारानें असते तर ते पहिल्यानें ज्याप्रमाणें आपला पराक्रम गाजवीत मुलूख घेत चालले होते, त्याचप्रमाणें त्यांचा पक्ष दिवसेंदिवस विशेष दृढ होऊन, एकमेकांच्या साह्यानें ते एकमेक विशेष बलवान् झाले असते. पहिल्या बाजीराव पेशव्यांचे कारकीर्दीपर्यंत ते सर्व एकविचारानें असून, जें काय करणें तें एकमेकांच्या मसलतीशिवाय करीत नसत. त्यामुळे, त्यांचे पुढें कोणता व कसाही प्रतिपक्षी आला तरी ते त्यास झणून पाडल्याशिवाय कधींही राहिले नाहींत. नंतर ते सर्व मुलूखभर पसरले. बाजीरावसाहेब इ० स० १७३५ या वर्षी चंबळानदी उतरून दिल्लीवर आले. बादशाहीची त्या वेळीं कशी काय स्थिति होती व दिल्लीदरबारची मराठ्यांशीं सामना करण्याची शक्ति होती किंवा नाहीं, हें सर्व, वर खुलाशानें कळविण्यांत

१. दिल्लीवर जातां जातां पहिल्यानें बाजीराव धवलपुरावरून चंबळानदी उतरून गेले. तेव्हां, धवलपुरास जेथून ते नदी उतरून गेले त्या ठिकाणीं एक घाट बांधला आहे व त्यास मराठी नांवानें अजून ओळखतात. त्या घाटाला 'भाऊघाट' असें नांव दिलेले आहे.

आलेच आहे. बाजीराव आपल्या सैन्यासहवर्तमान दिल्लीपुढे येऊन उभे राहिल्यावर, त्यांस कांहीं तरी पारितोषिक दिल्याशिवाय गत्यंतरच नव्हतें. तेव्हां, अर्थात्, एकंदर मोगल बादशाही अमलांत मराठ्यांना चौथी यावी असा बादशाहानें हुकूम दिल्यामुळे, बाजीरावाकडून दिल्लीदरबारास काडीमात्र उपद्रव न होता, मराठ्यांची तेथून मोठ्या सन्मानानें रवानगी झाली. पहिल्यानेच मराठ्यांना दिल्लीदरबारांतून येवढा जय मिळाला, यावरून त्यांच्या पराक्रमास मोगल लोक खचित फार भीत असावे, असें उघड दिसते. मराठ्यांची ह्याप्रमाणें दिवसेंदिवस भरभराट होत जाऊन, ते माळव्यांतही वस्ती करून राहिले, हें जेव्हां निजामानें पाहिलें, तेव्हां त्याला मत्सर व भीति उत्पन्न होऊन, मराठ्यांस असेंच अव्याहत वाढूं दिलें तर ते आपल्यालाही डोईजड होऊन, उत्तरेकडे आपला जो संबंध व दळणवळण आहे त्यास त्यांकडून पुढें मोठी हरकत येईल, असे त्यास वाटूं लागलें. आणि, हा विचार करून, एकदम माळव्यावर स्वारी करण्याचा त्याणें बेत केला. निजामानें जी ही माळव्यावर स्वारी केली तिजमध्ये त्याला यश मिळाले. मराठे मागे हटले. ह्या जयाचे आवेशांत तो तसाच पुढें दिल्लीवरही जाणार होता; परंतु तिकडे नादिरशाहाची स्वारी येऊन धामधूम चालली होती. त्याचप्रमाणें, अफगाण लोकही बंडखोर होऊन त्याणी काबूल आपल्या ताब्यात घेतले व तेथील दिल्लीदरबारचा अंमल अगदीच उडवून दिला. यामुळे, नादिरशाहाचे स्वारीला विशेष जोर येऊन, व दिल्लीकडे जाणें बिनधोक नव्हे असें निजामाला वाटून, तो माळव्यांतच थबकून राहिला. ही गोष्ट इ० स० १७४० मध्ये घडली.

दिल्लीवर नादिरशाहाची स्वारी आली तेव्हा बादशाहाला मोठी आशा होती कीं, या अशा आणीबाणीच्या प्रसंगी रजपूत लोक आपल्या साह्यास येतील. कारण, आजपर्यंत दिल्लीची बादशाही जी अशी पडत झडत तरी टिकली होती, ती केवळ रजपुतांचे साह्यानेच तग धरून होती. तेव्हां, ह्या वेळीही तेच रजपूत अभिमानानें आपला पाठिंबा राखतील, असें बादशाहास खात्रीपूर्वक वाटत होतें. परंतु, रजपुतांचे मनांतून मोगल बादशाहाविषयीचा स्नेहभाव अगदीं नाहीसा होऊन, या वेळीं त्यांचेपैकीं एकही रजपूत दिल्लीदरबारच्या वतीनें नादिरशाहापुढें आला नाही. पूर्वीं रजपूत राजांनीं दिल्लीच्या बादशाहाचे स्नेहामुळे आपली हजारां माणसें रणांगणीं बळी दिलीं, व आपणही धारातीर्थी पडले. परंतु, ह्या वेळीं कोणी एकही बादशाहाचें आमंत्रण न स्वीकारतां, सर्व रजपूत अगदीं तिन्हाइतांसारखे राहिले; तेव्हां, कसा तरी आलेला प्रसंग पार पाडला पाहिजे झणून, बादशाहाचा त्या वेळचा वृज्जीर सादतखान व माळव्यांत येऊन पोचलेला निजाम असे दोघे एकत्र होऊन, त्यांनीं

नादिरशाहशीं सामना करण्याचें ठरविलें. परंतु त्या दोघांचेही करण्यांत कांहीं अर्थ नव्हता. सादतखानाचा अधमपणा व कपटभाव वर सांगितलाच आहे. निजामालाही दिल्लीच्या बादशाहीविषयी कितीसा अभिमान होता हें, येथपर्यंत त्याचें जें वर्तन घडत आलें होतें त्यावरून उघडच दिसत होतें. शिवाय, त्याचे लोक त्या इराणी व पठाण लोकांपुढें दम धरून टिकण्यासारखे बिलकुल नव्हते. शेवटीं, कर्नाळ येथें मोठी लढाई झाली. त्या लढाईंत अमीर-उल्-उमराव सेनापति मारला गेला, सादतखात (वजीर) कैद झाला, आणि महंमदशाह (बादशाह) निखालसपणें नादिरशाहचे हातीं सांपडला. ही गोष्ट अशी कांहीं चमत्कारिक रीतीनें घडून आली कीं, दंतकथेंत जी मत्सराची व हेव्याची गोष्ट सांगतात तिच्याप्रमाणेंच सर्व प्रकार झाला. सेनापति मारला तेव्हां निजामास सेनापतीची (अमीर-उल्-उमराव) पदवी मिळाली. परंतु, निजामाची जी दक्षिणेकडे वगैरे भरभराट झाली होती त्यामुळें, वजीर सादतखान याचे मनांत मत्सरानल भडकला होता; व त्याणें कपट करून, वरील दंतकथेंतल्या गोष्टीप्रमाणें, आपल्या प्रतिपक्षाचे दोन्ही डोळे जाण्याकरितां आपला एक डोळा गेलेला पतकरला, त्याप्रमाणें, निजामाचा पाडाव करण्याकरितां, तो नादिरशाहास फितूर होऊन, स्वतः नादिरशाहाचा कैदी झाला; आणि, त्याणें सर्व बादशाही शत्रूच्या स्वाधीन केली. तरी, नादिरशाहानें दिल्ली लुटून नासधूस करूं नये ह्मणून, सेनापति निजाम याणें त्याशीं खंडणी देण्याचें बोलणें लाविलें. परंतु निजामजें करील त्याचे विरुद्ध आणि निजामाच्या नाशाला व अपमानाला कारण होईल असें कृत्य करण्याचा सादतखानाचा निश्चय असल्यामुळें, त्याणें नादिरशाहाला अनेक भलभलत्या गोष्टी सांगून, व दिल्लीमध्ये अतिशय संपत्ति आहे असें भासवून, ती लुटण्यास उत्तेजन दिलें. इतकेंच नव्हे; तर, निजामानें जी खंडणी देण्याचें कबूल केलें होतें ती खंडणी आपण स्वतः देतां, असें त्याणें नादिरशाहशीं बोलणें लाविलें. नादिरशाह हा अतिशय द्रव्यलोभी असल्यामुळें, त्याणें निजामाचें बोलणें सर्व एकीकडे ठेविलें; आणि जो तहनामा होऊन करारमदार झाले होते ते सर्व मोडून, सादतखानानें उत्तेजन दिल्याप्रमाणें, एकदम दिल्लीशहर लुटण्यासाठीं त्याणें शहराच्या किल्ल्या बादशाहाजवळ मागितल्या. त्या वेळीं, बादशाह केवळ असहाय होऊन, त्याणें मोठ्या अपमानानें स्वतः नादिरशाहाचे गोटांत जाऊन, त्याचे स्वाधीन दिल्लीच्या किल्ल्या केल्या. त्यामुळें ता० ८ मार्च १७४० या दिवशीं नादिरशाह हा दिल्लीचा बादशाह झाला.

झाप्रमाणें, तैमूरलंगानें दिल्लीस जी बादशाही स्थापन केली, त्या बादशाहीचा मालक इराणाचा बादशाह नादिरशाह हा होऊन, त्याणें त्याच वेळीं आपल्या नां-

वाचें नाणें पाडण्याचा हुकूम दिला. त्या नाण्यावर त्याणें जीं आपल्या शौर्यवीर्यदर्शनाचीं अक्षरें घातलीं, त्यांचा भावार्थ असा होता कीं, “जगांतील अवघ्या राजांवरचा मुख्य असा ह्या काळचा राजाधिराज नादिरशाह हा आहे.”

ह्या वेळीं, दिल्लीच्या खजिन्यांत अतोनात संपत्ति होती. आजपर्यंत बादशाहीचे अवाढव्य आणि उघळपट्टीचे खर्च झाले; आणि इनामें, देणग्या, वगैरेंकडे अतोनात द्रव्य वांटलें गेलें; तरी, आणखी पुढें बादशाहाच्या चार पिढ्यांपर्यंत वाटेल तसें खर्चण्यास विपुल द्रव्य संग्रहीं होतें. ह्या द्रव्यामध्ये जडजवाहीर, सोने आणि सोन्याच्याचीं पात्रें हीं एकंदर चाळीस कोट रुपयांचीं होती. याशिवाय, बादशाहाच्या स्वारीचे लवाजम्यास लागणारे सर्व प्रकारचे थोर थोर अलंकार वगैरे, ते तर वेगळेच. ह्याप्रमाणें, बादशाहाचे वाड्यांत अगणित संपत्ति होती, ती सर्व संपत्ति नादिरशाहानें छुटून नेली. परंतु चमत्कार बघा कसा तो ! इतकी संपत्ति ह्या इराणच्या बादशाहास मिळाली; झणून त्याची तृप्ति झाली काय ? नाही. विस्तवांत यथेच्छ जळण घातलें झणजे त्याणें जसा तो अग्नि विझून न जातां अधिक अधिक भडका घेतो व त्याला अधिकाधिक खा खा सुटते, तद्वत्, नादिरशाहाचा आशामि अधिकाधिक भडकत जाऊन, त्याला द्रव्येधनाविषयींची अधिकाधिक खा खा सुटली ! त्याणें दिल्लीच्या लोकांवर अतिशय जुलूम करून, त्यांजपासून आणखी अडीच कोट रुपये दंडादाखल गोळा केले. नादिरशाहानें हा लोकांवर जो जुलूम केला तो कोणत्या प्रकारचा होता हें सांगणें, झणजे वाचकांच्या अंगांवर शहारे उभे करून, डोळ्यांतून टिपें गाळण्याला मात्र कारण होणार आहे ! झणून थोडक्यांत इतकें सांगितलें झणजे नादिरशाहाच्या त्या जुलमाची आणि अमानुष क्रौर्याची वाचकांना कल्पना करितां येईल, कीं, त्या संकटांतून कोणत्याही प्रकारें सुटका होण्याची विलकुल आशा न वाटून, हजारों सभ्य व श्रीमान् लोक सुकुटुंब विष प्राशन करून, अथवा इतर प्रकारांनीं आत्मघात करून घेऊन, नादिरशाहांचे जुलमाला व राक्षसी क्रौर्याला आपखुषीनें बळी पडले ! इतक्यांत दिल्लीमध्ये अशी भुमका उठली कीं, नादिरशाह मरण पावला. त्यावरून दिल्लीच्या लोकांना आवेश येऊन, त्या आवेशाचे झपाट्यांत त्यांनीं नादिरशाहाचे कित्येक इराणी लोक कापले. तें वर्तमान ऐकून नादिरशाहाचा कोपानल फारच भडकून, त्याचें क्रौर्य शिखराला जाऊन पोहोचलें ! तो तेथील एका मशिदीवर उभा राहून त्याणें एकदम आपल्या सैन्यास हुकूम केला कीं, “दिल्लीतील सर्व लोकांची कत्तल करा.” मग काय विचारावयाचें आहे ! तो प्रत्यक्ष यमघर्माचाच हुकूम ! हजारों लोक, स्त्रीपुरुष आणि बालकें यांचा भेद न राहूं देतां, एकसारखे कापून टाकिले !

मनुष्यांच्या सत्यानाशाबरोबरच छुटाछुटीचीही कमाल झाली, हे सांगणें नकोच ! दिल्लीच्या रस्त्यांतून प्रेतांचे दीगांचे दीग पडले असून, त्यांमधून रक्ताचे पूर त्राळले होते ! नंतर दिल्लीशहराला आग लावून देऊन, त्या मेलेल्या लोकांस त्यांच्याच वस-
तिस्थानांत त्यांच्या घरांदारांमुद्धां जाळण्यांत आले ! या सर्व दंग्यांत, यत्किंचित् स-
माधान मानावयाचें असल्यास इतकेंत आहे कीं, दिल्लीवर एकंदर अनर्थ आणणारा
असा जो नराधम सादतखान त्याचाही अंत झाला. ती गोष्ट अशी:—दिल्लीशहरां-
तील एकंदर कत्तल व छुटालूट झाल्यावर नादिर याणें सादतखान यास सांगून पा-
ठविलें कीं, 'तुझ्या व बादशाहाच्या एकंदर दौलतीच्या यादी, आणि निजामानें क-
बूल केलेली अडीच कोटींची खंडणी जी तूं देण्याचें कबूल केलें आहे ती, अशीं वे-
ऊन मजकडे ये; नाही तर मरणास सिद्ध हो.' नादिरशाहाचा हा निरोप ऐकून
सादत याची तर पांचांवर धारण बसली. इतका पैसा आणावा कोठून ? ही त्याला
मोठी पंचाईत पडली. शिवाय, त्याणें जो अधगपणा करून, आपल्या हातें आपल्या
धन्यावर व आपल्या एकंदर मनुष्यबांधवांवर हें असलें राक्षसी संकट आणून त्याचे
योगानें सर्वांचा निःपात केला होता, ती गोष्टही त्याला अतिशय खाऊं लागून,
आतां पुढें काय करावें हें त्याला कांहींच सुचेना. त्याला जी महत्वाकांक्षा होती ती
किती निरर्थक होती तिचें स्वरूप त्याला आतां मूर्तिमंत दिसूं लागलें. लोकांमध्ये
त्याला तोंड काढण्यास जागा नाहीशी होऊन, आपण काहीं भलतेंच महापातकाचें
कृत्य केलें, असा त्याचे मनाला धसका बसला; आणि तेणेंकरून, 'तोच आपला नाश
करून घेण्यास प्रवृत्त झाला. त्याणें विषप्राशन करून आपला अंत करून घेतला; व
तें पाहून, त्या वेळीं दिवाणाचे जाग्यावर असलेला जो राजा मजलीस राय त्याणेंही
त्याचप्रमाणें विषप्राशनानें आपला शेवट करून, नादिरशाहाकडून पुढें होणाऱ्या हा-
लअपेक्षा आणि यातना यांपासून आपली सुटका करून घेतली. येणेंप्रमाणें, दिल्लीवर
मुद्दाम हा अनर्थापात ओढून आणणारा जो नीचबुद्धीचा सादतखान, त्याचा अशा
रीतीनें अंत झाला.

पुढें नादिरशाहाचा व बादशाहाचा तह झाला. त्या तहामुळें काबूल, थंडा,
सिंध आणि मुलतान हे पश्चिमेकडील सर्व प्रदेश नादिराचे ताब्यांत जाऊन, त्याणें
ते इराणच्या राज्यास जोडले. आणि, तो तहनामा झाल्यावर, हा इराणचा महाक्रूर,
निर्दय, धातुक आणि राक्षसी वर्तनाचा बादशाह, मोठी थोरली लूट घेऊन, तें उ-
दस्त व शुक्र झालेलें दिल्लीशहर सोडून आपल्या देशास जाण्याकरितां निघाला.

१. दिल्लीहून नादिरशाहाचा कूच होण्याचे वेळीं तर त्याच्या लोकांचें कौर्य आणि अनन्यता-
चार यांची अतिशयच वृद्धि होऊन परमावधि झाली. ही भामभूम आणि त्या दुष्टांचें अमानुष

त्या वेळेच्या हिंदु इतिहासलेखकांनीं असें लिहून ठेविलें आहे कीं, “जाहिराबादेचे

कौर्य हों प्रसन्न ज्याणें पाहून लिहून ठेविलीं आहेत त्याच्याच शब्दांचा झालाही आशी उत्तरा घेतों:—“एककालीं सर्व सुखानुभव घेणाऱ्या त्या दिल्ली शहरच्या लोकांच्या दुःखानुभवाची या वेळीं अगदीं कमाल झाली ! ह्या वेळेपर्यंत दिल्लीशहरांत चौहोंकडे सर्वसाधारण कचली चालल्या होत्या ! परंतु आतां पृथक् पृथक् व्यक्तिंसंहार सुरू झाला ! प्रत्येक घरीं दुःखाक्रोश व रडारड ऐकू येई. बैठेपगार देण्याच्या खात्यावरील मुख्याधिकारी वसंतराय याणें आपल्या सर्व कुटुंबाचा नाश करून आपलाही घात करून घेतला ! खालिक यारखान याणें आपल्या पोटांत खंजीर भोंस-कून घेऊन आत्महत्या केली ! पुष्कळांनीं विष प्राशन करून आपलें आयुष्य संपविलें ! अधिकारी लोकांची दैना आणि अपमान तर काहीं विचारुच नका. दिल्लीच्या मुख्य फौजदारी अधिकाऱ्यास रस्त्यांत उभें करून फाडू फाडू जेरबंदांचे फटके मारले; आणि इतर बादशाही अंमलदारांस व कामदारांस निर्दयपणे बाटतील तसे चोप दिले ! सर्व शहरांतील शांति व निद्रारूप विभ्रंशित देखील नाहीशी झाली. इतक्यांत बादशाहाच्या फरासखान्याला आग लागली व एक कोट रुप-यांचें सामान त्या आगीमध्ये जळून खाक झालें ! शहरांत धान्याचा दुष्काळ पडला ! जाडेभरडे तांदूळ रुपयास दोन शेर प्रमाणे मिळण्याचीही पंचाईत पडूं लागली ! ह्याप्रमाणें, लोकांना पोटाभर अन्न मिळण्याची पंचाईत आल्यामुळे, ज्याला जसें मिळेल तसें खाणें खावें, असा क्रम चालून, त्याचा परिणाम, पुढें पटकीचा उपद्रव माजला, हा झाला. दररोज ह्या पटकीनें शहरच्या रस्त्यां-तून मृत मनुष्यांची अगदीं दाटी दिसूं लागली. जिकडे तिकडे मनुष्यांच्या प्रेतांचे ढीग पडलेले दिसत ! याप्रमाणें दिल्लीशहर बहुतेक ओसाड पडलें. यामुळें कोल्हे, लांडगे वगैरे वनपक्षांस आणि कावळे, गिधे वगैरे पक्ष्यांस ती एकप्रकारे यथेच्छ मेजवानीच झाली ! ज्या दिल्ली शहरच्या मोठमोठ्या राजवीथीतून श्रीमान् सौदागर, व्यापारी आणि धनिक (सावकार) लोकांच्या रथांची व घोड्यांची गर्दी असल्यामुळें जें शहर नेहमीं मनुष्यांनीं गजबजलेलें असावयाचें, त्या बादशाही राजधानीच्या नगरांत, भरदिवसा, कोल्ही, कुत्री आणि काक, गृध्र यांणीं स्वस्थपणें मनुष्यांचीं प्रेतें फाडून कुजलेलें मांस खात बसावें ! असा प्रसंग पाहण्याचे ज्या दुर्दैव्यांचे कपाळीं आलें, त्यांच्या दुःखोद्गारांचे वर्णन येथें किती तरी करावें ? आणि, अशी स्थिति बरी होती तरी नादि-रानें जे लोक जीवंत राहिले होते त्यांपासून कसे तरी आणखी पांच कोट रुपये काढलेच !”

ता० ५ एप्रिल रोजी सर्वत्र सामसूम दिसूं लागून, बादशाहाच्या सर्व अठरा कारखान्यांवरील नादिरशाहाच्या जप्तीच्या मोहरा काढण्यांत आल्या. नंतर नादिराकडून बादशाही अमलाखाली येणाऱ्या सर्व मांडलिक राजांस व संस्थानिकांस हुकूम व जाहिरनामे जाऊन, चौहोंकडे स्वस्थता व शांतता झाल्याबद्दल कळविण्यांत आलें; व आतां माझा प्रिय बांधव (महंमदशाह) जो गादीवर बसेल त्याची आज्ञा सर्वांनीं मानली पाहिजे, असें त्याच जाहिरनाम्यांत वारंवार लिहून सर्वांनीं ध्यानांत धरण्याविषयी सूचविलें होतें. त्याचप्रमाणें, उदेपूरचा राणा, मारवाड, अंमेर, नागौर व सतरा वेथीस राजे, आणि बाजीराव पेशवे इत्यादिकांस खलिचे व यादी पाठवून, त्यांणीं ज्ञाना आपला निजय आणि आपलें दिल्लीच्या बादशाहीवरील स्वाधिकार विदित होण्यासाठीं पुढें लिहि-ल्याप्रमाणें मजकूर लिहिला होता:—“आमचेमध्ये आणि आमचा प्रिय बांधव महंमदशाह

स्वादीच्या वेळीं एतद्देशीयांचीं स्वार्थपरता अतिशयच वाढलीं असून, कोणाकाही दुसऱ्याचें बरें कसें होईल, याजबद्दलचा विचार करण्याची जणू काय कल्पनाच नव्हती. असा विलक्षण काळ त्या वेळीं आला होता. आपलें रक्षण आणि आपलें हित कसें होईल या पलीकडे कोणाच्या विचारांची धांव मुळींच गेली नव्हती. आपण सुखांत असलों झणजे झालें; मग दुसऱ्याचें पर्वा कोण करतो ? सद्गुणांचा लोप होऊन, ज्याणें त्याणें आपल्या पायांपुरतें पाहण्याचा क्रम चालविला होता, परंतु झामुळें त्याणीं आपला स्वतःचा किंवा दुसऱ्याचा मुळींच कांहीं एक फायदा करून घेतला नाही. आणि तेव्हांपासून त्यांना कधीं सुखलाभ झाला नाही व कधीं त्यांचा पारतंत्र्यांतून पायही निघाला नाही”.

ह्या सर्व घालमेलीच्या व दंग्यांच्या काळांत रजपूत लोकांनीं आपापलीं राज्ये व संस्थानें संभाळलीं. इतकेंच नाही; तर सहाशें वर्षांत मोंगलांचे अमलामध्ये त्याणीं आपलीं राज्ये मोटींही केलीं. त्यांत मारवाड व अंभेर या राज्यांतून आणखी अनुक्रमें, बिकानीर व किसनगड हीं जोधपुरांतून (मारवाडांतून), आणि मछेरी व शेखावती हीं जयपुरांतून (अंभेरमधून), येणेंप्रमाणें निघून स्वतंत्र झालीं, व त्यांचें स्वातंत्र्य तीं अजून उपभोगीत आहेत. ह्याप्रमाणें, जयपूर व जोधपूर हीं राज्ये बरींच वाढलीं. तरी, मेवाडचें राज्य (उदेपूर) महंमद गिजनीच्या वेळीं दहाव्या शतकांत जेवढें होतें तेवढेंच ह्याही वेळीं होतें. बुंदी, अबू, ईंदर आणि देवला या प्रांतांवर मेवाडचा अम्मल होता; परंतु तोही आलीकडे उठला होता. झणजे, मेवाडची सरहद्द पश्चिमेकडे अरवली डोंगराच्या अरण्यांपर्यंत जो गोदवाडचा पिकाऊ सुलूख आहे तेथपर्यंत; आणि पूर्वेकडे चंबळानदीपर्यंत. तसाच, उत्तरेच्या बाजूस

याजमध्ये एकात्मता आणि समता झाली आहे. ज्या अर्थी त्याचा आमचा सत्ता होऊन दोघांचेही मानसन्मान व राजेपणा हीं सारखींच आहेत त्या अर्थी, आझी दोघेही परस्पर प्रिय बांधव होऊन एकजीव-शरीर मात्र दोन-असे झालें आहेत. आझां दोघांमध्ये प्रेमाचा खेहसंबंध झाला असून, आझाला आमच्या ह्या प्रिय बांधवाविषयीं सर्व प्रकारचा अभिमान आणि कैबार असणें अगदीं साहजिक आहे. आझी आपल्या प्रिय बांधवास त्याच्या विस्तृत राज्यावर पुनः संस्थापित करून, आझी दुसरे मुलूख जिंकण्यासाठीं जात आहेत. तुझां सर्वांच्या पूर्वजांनीं ह्याप्रमाणें आमच्या या प्रिय बांधवाचे गादीला आजपर्यंत सर्व प्रकारचा मान देऊन त्या गादीची आज्ञा पाळिली, त्याचप्रमाणें ह्या तैमूरवंशीय आमच्या प्रियबांधवाचाही सर्वप्रकारें मान ठेवून त्याच्या आज्ञेत तुझीं असलें पाहिजे. यांत जर तुझी चुकाल किंवा हयगय कराल, आणि दंगाफिसाद कैत्याबद्दलची बातमी आमचे कानावर येईल, तर, आझी छुट्टीच्या इतिहासाचे पत्रांतून तुमचें नांव खरबडून टाकण्यास कधींही कमी करणार नाहीं. झणजे, तुझी जन्मास आळा होता कीं नाहीं असें करून ठाकू.”

अजमीरच्या सरहद्दीवरील खारीमुलख आणि दक्षिणेकडे माळवा, येथपर्यंत मेवाडचा अम्मल होता. येवढ्या मुलखाची लांबी ७० कोश व रुंदी ६५ कोश होती; आणि तेवढ्या औरसचौरस मुलखांत दहाहजार शहरे व गावे असून, त्यांचे उत्पन्न एक कोटीचे होते. मेवाडच्या इतक्या मुलखांतच पण जमीन चांगली, लोक श्रीमान् आणि व्यापार मोठा असून, येवढ्या राज्याचे संरक्षण करणारी सरदार मंडळी मोठी शूर व अभिमानी असे. राजस्थानातील शिरोभूषण असें मेवाडचेंच राज्य होते. तरी पण पुढें पन्नास वर्षांतच मराठ्यांचा लुटालुटीनें बघा कसा काय त्या राज्याचा नाशनाट झाला तो !

इ० स० १७३५ मध्ये बाजीराव पेशव्यांनीं दिल्लीचा बादशाह महंमदशाह याजपासून चौथाईचा हक्क मिळविला. ह्मणजे, बादशाही अमलांतील एकंदर वसुलांतून चौथा हिस्सा मराठ्यांना देण्याचा ठराव झाला. या समयीं मराठ्यांना फार चांगली व अनुकूल वेळ मिळाली होती. कीं, फारशा लढाया व दंगेघोषे वगैरे न करितां, त्यांना वरील चौथाईचा हक्क त्यांच्या झोंकावर आणि कीर्तीवर सहज मिळाला. चौथाईचा हक्क मराठ्यांना मिळाल्यावर अर्थात् ते विशेष विजयी झाल्यामुळे, पुढें त्यांनीं बादशाही मुलखाशिवाय इतर स्वतंत्र राज्यांकडे आणि संस्थानांकडेही आपली दृष्टि लाविली. पहिल्यापासून राजस्थानांतलीं सर्व लहान मोठीं संस्थानें मोंगल बादशाहांचे अमलांतलीं अशीं ह्मणण्यांत येत असत. आणि, ज्या अर्थी बादशाहांनें आपल्या सर्व मुलखांतला चौथाईवसूल मराठ्यांना देण्याचा ठराव केला होता, त्या अर्थी, बादशाही अमलांतलच राजस्थान ह्मणून तिकडेही मराठ्यांनीं आपल्या चौथाईचा हक्क दाखवून, त्याबद्दलची रजपूत राजांकडे मागणी केली.

राजस्थानावर हें एक नवीनच संकट आल्यासारखें झालें. मराठ्यांची चढती कळा असून, त्यांचा वचक फार मोठा असल्यामुळे, रजपूत राजांना हें संकट कसें दूर करावें याची एक मोठी पंचाईतच पडली. ते पुनः सर्व एकत्र जमून. त्याबद्दलचा विचार करूं लागले. त्यांच्यांमध्ये परस्पर उच्चनीचपणाचे आणि श्रेष्ठकनिष्ठ मानाचे जे भेद व अभिमान होते ते सर्व एकीकडे ठेवून, या वेळीं आपल्या मुलखाचें रक्षण कसें होईल याजबद्दलच्या योग्य तजविजी व योजना त्यांनीं चालविल्या. त्यांच्यांमध्ये वर सांगितलेले जे भेद व अभिमान होते ते सर्व सौहार्द, सर्व ठाकूर व राजे एकाच योग्यतेचे व समानाधिकारी असें समजण्याचा मुख्य मार्ग जो परस्पर विवाहसंबंध, तो घडण्याचें पहिल्या बैठकीस सर्व राजांनीं व ठाकुरांनीं ठरविलें. त्यांत सिंदोदिया कुळांतली (राण्याची) मुलगी मास्वाडचा राजपुत्र विजयसिंग यास देण्याची ठरली. पूर्वी मोंगलांशीं कोणत्याही प्रकारचा संबंध रजपुतांनीं ठेवूं नये असें

ठराव झाले असतां, निरनिराळ्या वेळीं ते ठराव मोडून अंभेरच्या राजानें दिङ्गी-दरबाराशीं असंमत व्यवहार ठेवल्यामुळे, एकंदर राजस्थानांत जे निरनिराळे तट आणि अभिमान माजले होते ते सर्व ह्या वेळीं सर्वांनीं एका बाजूस ठेवून, एकचि-त्तानें आणि एकचिचारानें वागण्याचा निश्चय केला; व त्या संबधानें पुढें लिहिल्या-प्रमाणें उदेपूर येथें परस्परांचे लेख झाले. त्या लेखांवरून सर्व रजपूत राजे मेवा-डच्या राण्याला किती मान देत होते तेंही समजेल.

रजपूत राजांच्या एकवाक्यतेचा पत्रव्यवहार:—

पत्र पहिलें.

“मारवाडचा राजपुत्र कुमार विजयसिंग याजकडून, महाराणा श्री-श्री-श्री जग-त्सिंग यांचे चरणीं—मुजरा (नमस्कार).

“विज्ञापना विशेष, आपण रावत केसरीसिंग आणि दिवाण बिहारीदास यांस “मजकडे पाठवून आज्ञा केली कीं, मीं आपल्या कन्येशीं विवाह करावा. आपण “जो हा आपला हेतु कळविला येणेंकरून आपण आमचा मोठा सन्मान केला “असें मी समजलों, व हा आपला मजवर मोठाच अनुग्रह होत आहे असें “मला वाटतें. मी आपली ही आज्ञा शिरसा मान्य करतों. मी आतां आपला “मुलगा व सेवक झालों. जोंपर्यंत माझ्या देहांत प्राण आहे तोंपर्यंत मी आपला व आ- “पले कुटुंबांतील झालों. आपले ताब्यांत माझें मस्तक आहे, व खऱ्या रजपुतांनं ह्या- “प्रमाणेंच वागलें पाहिजे. माझे २०,००० राठोड आतां यापुढें आपले सेवक झाले. “माझ्या कर्तव्यास जर मी विन्मुख होईन तर सर्वशक्तिमान प्रभु मला पाहतो आहेच. “मीचसा काय ? पण माझ्या रक्तापासून जो कोणी होईल तो आपली आज्ञा पाळील. “आपण घडवून आणीत असलेल्या या लम्पार्पासून होणारी पुत्रसंतति माझ्या गादीची “मालक होईल; आणि कन्यासंतति तुर्काना न देतां, आपल्या विचारें योग्य वर बघून “त्याला देण्यांत येईल. असें जर मी न करीन तर मी खरा रजपूतच नव्हे, आपला “विचार घेतल्याशिवाय मी मुलींचीं लग्नें करणार नाहीं. इतकेंच नव्हे; तर भावोजी “किंवा इतर कोणी वडील मनुष्यें जर मला माझ्या मुली तुर्कांच्या घराण्यांत देण्यावि- “षयीं आग्रह करतील तर, तें मी कधीं कबूल न करितां, आपल्या विचारानेंच त्यांचीं “लग्नें करीन, याविषयीं मी ईश्वराची शपथ घेऊन आपल्यास कळवितों. ही गोष्ट दु- “सऱ्या कोणास मान्य होवो किंवा न होवो. ही विज्ञापना. आषाढ शुद्ध पूर्णिमा, गुरुवार, “वि० सं० १७९१ (इ० सं० १७३५-३६).

“ताजाकलम—हा लेख रावत केसरीसिंग आणि बिहारीदास पंचोली यांच्या दे- “खतां कृष्णविलास ह्या मंदिराच्या सजांत पंचोली लालजी याणें लिहिला, व त्याजवर “कुमार विजयसिंग, मारवाडचा राजा बखतसिंग याचा पुत्र, याणें सही केली असे.”

° १. बापाला सन्मानपूर्वक हेंक मारावयाची किंवा त्याचे विषयीं नोलावयाचें झणजे “भाबोळी” या बहुमानपूर्वक शब्दांनीं बोलण्याची रजपुतांची चाल आहे.

पत्र दुसरें.

“विजयसिंग याजकडून राणा जगत्सिंग यांस—

“विज्ञापना, येथील सर्व कुशल असों. विशेष. आपला लोभ आणि आपलें प्रेम या बालकावर ठेवून, आपल्या कुशल बातें व आमचा समाचार घेऊन, तो लोभ व तें प्रेम दृढिगत करीत असावें. ज्या वेळीं तो सुदिन (लग्नदिवस) मी बघेन त्या वेळीं किंमत करतां येणार नाही. आपण मला खरा रजपूत बनवेलें. ह्याबद्दल मी आपले उपकार कधींही विसरणार नाही; व माझ्यानें आपली जी चाकरी होईल ती करण्यास मी कधींही आळस करणार नाही. सर्व रजपूतजातीला आपण पिढ्यांनीं आहां; आणि त्याप्रमाणें प्रत्येकजण त्याच्या त्याच्या मगदुराप्रमाणें आपल्याला साक्ष करून आपला मान व आपला अधिकार कायम राखण्याविषयीं मनःपूर्वक झटत आहे, व आपल्या शत्रूंचें पारिपत्य करण्यास सर्वदा सिद्ध आहे. आपलें ज्ञान ब्रह्मदेवाच्यासारखें विस्तृत आहे. ह्या जगाचा जो स्वामी परमात्मा तो आमच्या राणेसाहेबांस चिरसुखी करो. आषाढ वद्य १३.”

पत्र तिसरें.

“राजा बखतसिंग याजकडून राणा यांस—

“महाराणा श्री-श्री-श्री जगत्सिंगजी यांस बखतसिंग याचे प्रणाम. आपण मला खरा रजपूत केलें व हा आपला अनुग्रह सर्व जगाला विदित झाला आहे. आपल्या संबंधानें मला कोणतीही सेवा करण्याचा प्रसंग आला तर त्यास मी कदापि मागें सरणार नाही, हें आपल्यास अनुभवांतीं कळेल. आपला दर्शनलाभ जेव्हां मला घडेल तेव्हां मी सुखानंदी होईन. मला आपल्या संबंधानें वेंबीच्या देंटापासून अभिमान आणि पूज्य बुद्धि असल्यामुळें माझें अंतःकरण सदा सर्वकाळ आपल्याबरोबरच असतें! आषाढ वद्य ११.”

पत्र चवथें.

“सवाई जयसिंग याजकडून राणेसाहेबांस—

“सवाई जयसिंग याजकडून महाराणे यांस सन्मानपुरस्सर नमस्कार. श्री. दिवाणजींच्या हुकुमाप्रमाणें मी, आपण मारवाडच्या अभयसिंगासहवर्तमान जो ब्रह्मसंबंधाचा करारनामा केला आहे तो मान्य करून त्याजवर सही करतो. याबद्दल मी हिंदूंप्रमाणें शपथ वाहत नाही, व मुसलमानांप्रमाणेंही शपथ घेत नाही. माझ्या मान्यतेला तो परमेश्वर साक्ष असून, दिवाणजींच्या समक्ष मी ह्या दोस्तीच्या करारनाम्यावर सही केली आहे. आषाढ शुद्ध ७.”

पत्र पांचवें.

“राजा बखतसिंग याजकडून राण्याला—

“आपलें स्वदुसरे पत्र आलेलें पावले. तें वाचून आनंद झाला. जयसिंगाकडून आपल्याला पत्र येईल व माझेही पत्र आपल्यास पोहोचेल. आपल्या आज्ञेप्रमाणें सा-

“च्याशीं जेहसंबंध केला आहे; व तो ह्याप्रमाणेच सतत राखण्याविषयीं मी कधीही क-
 “सुर करणार नाही. ह्याबद्दल आपण निःसंशय असावे. याचप्रमाणे आपणही आपला
 “जेहसंबंध राखावा. आपण माझे वडील, बंधु किंवा मित्र झणून जें आपण मशीं नातें
 “ठेवांल त्या नात्याप्रमाणें मी आपला आहे. आपल्यावांचून मला दुसऱ्या कोण आ-
 “सांची किंवा इतर कोणा संबंधी मनुष्याची कोणत्याही प्रकारें काळजी नाही. आषाढ
 “वद्य ६.”

पत्र सहावें.

“राजा अभयसिंगाकडून राण्याला—

“महाराणा जगत्सिंगजी यांचे हुजुरास, महाराजा अभयसिंग याजकडून प्रेमपुरस्सर
 “नमस्कार. विज्ञापना विशेष. आपला जो परस्पर जेहसंबंध राखण्याबद्दलचा
 “करार झाला आहे त्यास ईश्वर साक्ष आहे. व त्याच्या साक्षित्वानें केलेला हा करार जो
 “कोणी मोडील त्याला देव पाहून घेईल, हें उघडच आहे. आपण सुखदुःखकाळीं एक
 “आहोंत आणि अशाच एकमतानें आपण नेहमीं एकचित्त असावे. ह्यांत कोणीही
 “स्वार्थबुद्धीनें आपल्यामध्ये भेद अथवा प्रतारणा करूं नये. ह्या सर्व ठरावांस आपले

१. अभयसिंग आणि बखतसिंग हे दोघे भाऊ असून, ते मारवाडचा राजा अजितसिंग याचे पुत्र होते. अजितसिंगाचे मागून मारवाडचे गादीवर अभयसिंग हा बसला; आणि बखतसिंग हा नागोरास स्वतंत्रपणें राहिला. बखतसिंगाचा मुलगा विजयसिंग असून, त्याशीं वर लिहिल्याप्रमाणें राणा जगत्सिंग याच्या कन्येचें लग्न होण्याचें ठरलें. शेवटीं मारवाडच्या, झणजे जोधपूर येथील, गादीवर विजयसिंगच बसला. विजयसिंगानें वर ड्या आपल्या पत्रांत कृतज्ञतेच्या बगैरे अघळ-पघळ गोष्टी लिहून राण्याचे संबधानें जी आपली परम पूज्यबुद्धि दाखविली आहे, ती कृतज्ञता व पूज्यबुद्धि त्याणें श्रेष्ठपर्यंत राखिली असें दिसत नाही. त्याणें, पुढें, ह्या राजकीय खटपटींत आपल्या घरगुती संबधानें मनांत कांहीं अढी बाळगून, आपल्या कृतज्ञतेच्या आणि पूज्यबुद्धीच्या विरुद्ध वर्तन केलें. त्याणें राण्याच्या नातवापासून पुढें गोदवाडप्रांत हिरावून घेतला, असें पुढील इतिहासावरून कळून येईल. वर सांगितलेल्या व ठराव झालेल्या विवाहसंबंधापासून विजयसिंगाला पुढें झालिमसिंग नांवाचा पुत्र झाला. परंतु हा झालिमसिंग, त्याचा वडील (सावत्र) भाऊ फत्तेसिंग जिवंत होता तोंपर्यंत आपल्या आजोळीं(उदेपुरास)च राहत असे. झालिमसिंग हा मोठा शूर, सर्वप्रिय आणि उत्कृष्ट कवि होता. हा मूळग्रंथ लिहिणाऱ्या कर्नेल टॉड साहेबाजवळ एक रजपूत लोकांचा पुरोहित (यति) भाटांचे ग्रंथ बगैरे वाचून दाखवणारा मदतगार झणून बारा वर्षेपर्यंत होता. तो यति बरील उत्कृष्ट राजकवि झालिमसिंग याच्या कृपादृष्टीखालीच लहानाचा मोठा झाला असल्यामुळें व त्याणें त्याच्याजवळ ग्रंथ लिहिण्याचें काम केल्यामुळें त्यालाही आपल्या यजमानाप्रमाणेंच इतिहासज्ञानाची आणि कवितेची गोडी फार असे; व त्यामुळें हा इतिहास इतक्या पूर्णतेस आणण्याला कर्नेल टॉड साहेबाला साजकडून फार उत्तम मदत मिळाली. कर्नेल टॉड साहेब झणतो, “मी राजस्थानांतले पुष्कळ भौट, त्यांचे पूर्वीचे ऐतिहासिक ग्रंथ समजावून घेण्यासाठी पाहिले; परंतु त्या सर्वांत बरील यति त्या कामांत फार हुशार आणि ज्ञाता असा मिळाला.”

“सरदारही साक्ष आहेत; आणि सरा रजपूत आपले हे करारमदार कधीही मोडणार नाही, आषाढ वद्य ३, गुरुवार.”

वरील एकंदर पत्रांवरून, ह्या वेळीं रजपुतांची जी एकवाक्यता झाली ती चांगली टुंड पायावर झाली होती असें क्षणभ्यास हरकत नाही. परंतु अशा प्रकारची एकवाक्यता आणि परस्परांचे करारमदार यापूर्वीही नव्हते का झाले ? परंतु त्या एकवाक्यतेपासून व करारमदारांपासून काय फायदा झाला ? त्याचप्रमाणें, वरील पत्रांवरून कळून येणाऱ्या ऐकमत्याचा व एकात्मतेचाही सर्व लोकांना हितावह अथवा एकंदरीत बरासा फायदा झालून पुढें झाल्याचें दिसत नाही. ज्याप्रमाणें, पूर्वी औरंगजेबाचे वेळेस ह्या रजपूतराजत्रयाची एकवाक्यता झाली असून, ती एकवाक्यता केवळ परस्परांच्या कुलाभिमानानें उत्पन्न होणाऱ्या मत्सरानें मोडली व त्याचीं दुष्ट फलें त्यांस भोगावीं लागलीं, तसाच मत्सरभावाचा प्रकार, ह्याही वेळीं, त्यांचे परस्पर करार व ठराव होत असतां जो ऊहापोह झाला त्या प्रसंगीं, उघड दिसून आला. व त्या विषारी मत्सराचें वजन व प्रसारही त्या समयी फार दिसला.

मराठ्यांनीं माळवा घेतल्यावर त्यांचे पुढारी व सेनापति बाजीराव पेशवे हे जेव्हां चौथ्याई वसूल करण्याचे निमित्तानें मेवाडास गेले, तेव्हां त्यांचेविषयीं उदे-पूरांत मोठा गवगवा झाला. राण्यानें बाजीरावांची प्रत्यक्ष भेट घेऊन चौथ्याईच्या

१. ह्या संबंधानें राणा जगत्सिंग याज्ञकडून दिवाण बिहारीदास पंचोली याला पुढें लिहि-
ल्याप्रमाणें पत्रें गेलीं होती:—

पत्र पहिलें.

“स्वस्ति श्री. मुख्य प्रधान पंचोलीजी यांस—जोहार. विशेष, मला तुमच्याविषयींची स्मृति “कर्धीही सोडीत नाहीं. दक्षिणी (मराठे) लोकांविषयींच्या प्रश्नाचे संबंधानें तुझीं जी व्यवस्था “लाविली ती बरी आहे; परंतु त्यांची (पेशव्यांची) भेट होणेंच असेल तर ती देवलाच्या पलीकडे “होण्याचें ठरवावें. कारण, जितकें दूर तितकें बरें. तुमच्या स्वारांतले कांहीं स्वार कमी करा; झणजे, “ईश्वरकृपेनें पैशाची जास्त जरूर लागणार नाहीं गतवर्षाप्रमाणेंच रामपुण्याविषयींही ठरवून टाका, व “दौलतसिंगाला कळवा कीं, हा प्रसंग पुनः येणार नाहीं. आमच्या मातोश्रीसाहेबांस बरें नाहीं. “गजराव आणि गजमाणिक हे फार उमदेपणानें लढले. आणि, त्याचप्रमाणें सुंदरगजाच्याही ह- “जारां प्रकारच्या क्रीडा झाल्या. त्या वेळीं तुझी हजर नव्हतां याबद्दल मला फार वाईट वाटलें ! “मी शोभारामाला कसें पाठवूं ? आषाढ वद्य ६, संवत् १७९१ (इ० स० १७३५).”

१. रजपुतांमध्ये बरिष्टांनीं आपल्या हाताखालच्या कोणत्याही मनुष्यास ‘जोहार’ या शब्दानें मान देण्याची चाल आहे. २. राणा जगत्सिंग याला हर्त्ताच्या सौठमारी व इतर क्रीडा यांची म्हार गोडी असे. वरील सर्ष नांवें लागें आपल्या आवडल्या हर्त्तांना दिली होती.

बाबतीत बोलण्याचा प्रसंग मुळींच टाळिला; आणि आपल्या वतीने साळुण्याचा

पत्र दुसरें.

“मी त्यावर विश्वास ठेवीत नाहीं. झणून, त्याबद्दलचें प्रत्यक्ष झणणें आणि त्यांच्या मामण्या “काय आहेत त्याही कळविण्यासाठीं, कोणीतरी मनुष्यें मजकडे पाठवा. बाजीराव आला आहे; “व तो मजजवळून खंडणी घेऊन त्याबद्दल आपली कीर्ति पसरून जाणार. खंडणीशिवाय तो ज- “मीन मागतोच आहे. त्याणें माझ्या देशांत पाय शिरविला असून, तो हळूहळू मजजवळून इतर “राजांपेक्षां वीसपट पैसा—इतरांनीं खंडणी देण्याचें कबूल केल्यास त्या मानानें—जास्त घेईल. “गतवर्षीं मल्हारराव आला होता; परंतु तो कांहींच नाहीं. बाजीराव जास्त शक्तिमान् आहे. “ईश्वराला जर माझी विनंति ऐकणें असेल तर बाजीराव माझ्या भूमीचा अपहार करणार नाहीं. “देवीचंदाकडून विशेष समजेलच. गुरुवार. संवत् १७९२.

“ताजाकलम—होळीच्या दिवशीं जगमंदिरांत वगैरे सर्वत्र आनंद होता. परंतु, मिठावांचून “जसें अन्न बेचव, तसा उदेंपूरचा वरील सर्व आनंद विहारीदासावांचून शोभेल काय ?”

पत्र तिसरें.

“तुमचे सारखा मनुष्य माझेजवळ असतां मला माझ्या मजबुतीविषयीं बिलकुल भीति नाहीं. “परंतु हें दारिद्र्यदर्शन कां ? कदाचित् तुझी विचाराल कीं, ‘यांत मजकडे काय दोष आहे ?— “मी आपण सांगतां त्याप्रमाणें वागतों.’ तर ती गोष्ट अशी आहे: सर्व गोष्टींमध्ये पैसा हें सर्वस्व “आहे. पायांचे श्रम जे आहेत ते काय असतील ते तुझी समजा. इतर सर्व ठराव व्यर्थ आहेत. “तुझी झणाल कीं, ‘मजजवळ तर कांहीं नाहीं; तेव्हां मी तरी काय करूं आणि कसें ठरवूं ?’ “परंतु आपल्यावर असे दोन तीन प्रसंग पूर्वींच येऊन गेलेले आहेत. त्यांतून खरें पाहिलें असतां, “तुझी आणि मी अचुकपणें पार पडलों. त्याप्रमाणें पार पडण्यास आपले मोठमोठे बेट आणि आ- “पला शहाणपणा हीं आतां कांहींच उपयोगीं नाहींत. जरी मीं तुझाला दूर पाठविलें आहे तरी “तुझी अगदीं माझे जवळ आहांत असें मी समजतो. परंतु, आतां तुझी लौकरच इकडे याल तर “बरे होईल. झणजे मग आपल्याला जो काय पुरवठा वगैरे करावयाचा तो करूं. तुझी आपला कमी “पक्ष झांकण्यांत जसे कुशल आहांत तसा हा तुमचा पुत्र आपला कमीपणा व आपलें वैगुण्य झां- “कून, त्याबद्दलची सफाई दाखविण्यांत वाकव नाहीं. तेव्हां, तुमच्या शहाणपणाच्या सांठवणाचा “उपयोग काय ? त्याचा उपयोग जर तुझीं दाखविला नाही तर त्यामुळें संशय मात्र उत्पन्न होतो. “यासाठीं, तुझाला आपल्या धन्याविषयींचा कांहीं अभिमान आणि माझ्या दरबारांत तुमचें स्वतःचें “महत्त्व वाढविण्याविषयींची इच्छा हीं असल्यावांचून तुमच्या त्या शहाणपणाचा व थोर अनुभवाचा “कांहीं उपयोग घडणार नाही. त्याबद्दल तुझाला रत्नें व मोठमोठ्या देणगीचे दस्तऐवज मिळतील. “तुमच्या श्रमांचें व मेहनतीचें सार्थक्य याजवांचून होणार नाहीं. तुझाला वेळ असली तर ह्या सर्व

१. दाणा जगसिंग याला दिवाण विहारीदास हा पुष्कळच वडील असून, तो त्याला आपल्या बापाचे ठिकाणीं समजून, आपण त्याचा पुत्र (बेटा) समजत असे, व त्याचप्रमाणें तो आपले पत्रांत वगैरेही लिहीत असे.

अधिकारी व आपला दिवाण बिहारीदास पंचोली यांस बाजीरावांची भेट घेऊन त्यांजिबरोबर खलबत करण्यास योजिलें. त्या वेळीं त्यांच्या परस्पर भाषणांत राण्याची भेट कशी घ्यावी याबद्दलचा बराच खल होऊन शेवटीं असें ठरलें कीं, ज्याप्रमाणें बनेराचा राजा राण्याची भेट त्याचे गादीपुढें बसून घेतो त्याप्रमाणेंच, बाजीरा-

“गोष्टी तुमच्या हातानें सुयंत्र होतील. नाही तर हें पत्र मी तुझाला व्यर्थ लिहिलें आहे असें “होईल. तुझी ज्ञाते व सुज्ञ आहांत. पुढील परिणामावर लक्ष्य देऊन जें करणें तें करा. या बा-
“बतींत मी तुझाला दुसऱ्यानें पत्र लिहिणार नाहीं. सं० १७९२.”

या पत्रावरून दिवाण बिहारीदास पंचोली याजवर राण्याचा किती विश्वास होता व त्या दिवा-
णाचेंही किती जबाबदारीचे काम होतें हें समजेलच. बिहारीदास याचे जे पुढें वंशज झाले त्यां-
तील एक कृष्णदास पंचोली झणून, हा ग्रंथ लिहिणाऱ्या कर्नल टॉड्साहेबाजवळ वकील असून,
तो मेवाडच्या राण्याचे व कर्नल टॉड् याचेमध्ये दुभाष्याचें व इतर वकीलीचें काम करित असे.
तोही फार हुशार आणि कार्यकुशल होता असें टॉड्साहेबांनीं लिहिलें आहे.

पहिल्यापासून राण्याचा मान चोहोंकडे सर्वाकडून फार उत्तम रीतीनें ठेवण्यांत येत असल्याचें
येथपर्यंत अनेक प्रसंगीं सांगण्यांत आलें आहेच. आझी या खालीं सातारच्या राजाकडून याच
राण्याला एक पत्र आलेलें देतों. यावरून दक्षिणेकडे मेवाडच्या राण्यास किती मानीत होते हें
समजेल:—

“स्वस्ति श्री क्षात्रकुलवतंस, सर्वमान्य, सर्वपूज्य, भास्करवत्तेजस्वी, महापराक्रमशाली, शत्रुप-
“न्याचे नेत्रांतून अश्रुपात करणारा (विजयी), महोदार, श्रीमन्महाराजाधिराज महाराणा श्री-
“जगत्सिंगजी यांस—राजाधिराज श्रीमच्छत्रपति राजे यांजकडून रामराम. येथील सर्व कुशल आहे.
“विशेष. आपलेकडून वारंवार कुशल वर्तमान कळविण्यांत येऊन आमचा समाचार घेण्यांत येत जावा
“येवढीच अपेक्षा आहे; आणि तोच आझाला संतोषप्रद आहे.

“आपलें कृपापत्र पंडित प्रधान यांस पावले. बहुत आनंद वाटला व हा आपलेकडून आ-
“मचा मोठा सन्मान झाला. राजश्री रावत उदेसिंगजी याची स्वारी इकडे आल्यापासून त्यांजवर
“माझें प्रेम दिवसेंदिवस जास्त जास्त वृद्धि पावत आहे. आपला कृपालोभ असाच वृद्धीप्रत पावावा
“बहुत काय लिहिणें ? ”

असें झणतात कीं, सातारचा राजा दुर्बल झाला तेव्हां दुसऱ्या जगत्सिंग राण्याकडे, त्याच्या वं-
शांतील कोणी तरी योग्य राजा सातारच्या गादीवर बसविण्यासाठीं पाठवावा झणून पेशव्यांनीं वि-
नंति केली होती; व त्याप्रमाणें राण्याची धाकटा भाऊ शिवदेवसिंग याला सातारच्या पाठविण्याचें
ठरलेंही होतें. परंतु सातारची गादी त्या वेळेस विशेष वजनदार आणि श्रेष्ठ अशी मानली जात
असल्यामुळे आपल्या हातें आपल्या कुटुंबांतून आपल्याला एक वरिष्ठ राजा निर्माण केल्यास चां-
गलें नाहीं, अशी राण्याला भीति वाटली त्यामुळे साणें सातारचें आमंत्रण कबूल केलें नाहीं.

१. बनेराचा राजा हा प्रसिद्ध राणा राजसिंग याचा मुलगा भीम त्याचा वंशज होता. बाजी-
रावाला दरबारांत जी जागा दिली तीच इंग्रज लोकांचे वकीलास देत असत.

वांनींही राण्याचे गादीपुढें बसून त्याची मुलाकट घ्यावी.^१ त्याप्रमाणें राण्याची व बाजीरावांची भेट होऊन तह झाला; व त्यांत मराठ्यांना राजस्थानांतून वाफिक खंडणी देण्याचें ठरलें. पुढें, त्या तहाप्रमाणें व ठरावाप्रमाणें दहा वर्षेपर्यंत मराठ्यांना खंडणी पोहोचत होती^२. परंतु, पुढें पुढें, त्या खंडणीविषयीही मराठ्यांची कुरकुर चालली; तेव्हां राण्यानें तो झालेला तह भुळींच मोडून टाकला.

पुढें रजपूत राजांमध्ये आपसांतच कलह माजल्यामुळें मराठ्यांना त्यामध्ये पडून त्यांच्या अंतःप्रदेशांत शिरण्यासही सवड झाली. पूर्वी जयपूर (अंभेर), जोधपूर (मारवाड) आणि उदेपूर (मेवाड) यांच्यामध्ये राणा उमराव याचे कारकीर्दीत असा ठराव झाला होता कीं, उदेपूरच्या मुलीचा मुलगा वडील समजून गादीचा वारसा त्याजकडे जावा. नादिरशाहाची स्वारी येऊन गेल्यावर पुढें दोन वर्षांनीं, झणजे इ० स० १७४३ या वर्षी, जयपूरचा राजा सवाई जयसिंग हा वारला. तेव्हां त्याचा वडील मुलगा इंदरसिंग (ईश्वरीसिंह) हा अंभेरचा राजा झाला. परंतु उदेपूरच्या कन्येचा मुलगा माधवसिंग हा एक मुलगा होता; व तो यद्यपि ईश्वरीसिंहापेक्षां वयानें लहान होता तरी, पूर्वी, वर सांगितल्या प्रकारचे ठराव झाले असल्यामुळें, माधवसिंगालाच ज्येष्ठपणा येत असून, त्यालाच जयपूरच्या गादीवर बसविणें रास्त होतें. परंतु तसें झालें नाहीं. यामुळें जयपूरच्या राज्यांत दोन फळ्या होऊन, ईश्वरीसिंगाचा एक पक्ष व माधवसिंगाचा एक पक्ष असे दोन पक्ष झाले. त्यांत माधवसिंगाकडचा पक्ष ज्यास्त बळकट होता. हा माधवसिंग झणजे राणा जगसिंग याचा आतेभाऊ होता. अर्थात् राण्याचाही पक्ष त्याचेकडेसच होता. सिसोदिया वंशांतील मुलीचा मुलगा ज्येष्ठ व गादीचा मालक असें समजण्याचा ठराव असतां, अंभेरचा राजा जयसिंग याणें आपले पक्षात् त्याप्रमाणें व्यवस्था लावण्याविषयीची निरवानिरव कां केली नाहीं, हें समजत नाहीं; व त्यामुळें, पुढें तो मेल्हावर, वर लिहिल्याप्रमाणें जयपूरच्या राज्याविषयी तंटे लागले. जयसिंगाकडून

१. बाजीराव पुढें जयपुरास (अंभेर येथें) गेले, तेव्हां तेथील राजानें खांस आपल्या गादीवर बागा घेतली. परंतु पेशवे झगले, 'आझी ब्राह्मण. आपल्या गादीपुढें बसून आपल्यापुढें हात पसरण्याचा अधिकार आमचा आहे. याजकरितां मानापमानास आझी विशेष मानीत नाहीं.' आणि, असें झणून बाजीराव मोठ्या अदबीनें गादीच्या समोरच बसले.

२. ही खंडणी १,६०,००० रुपये असून, ती शिंदे, होळकर आणि पंवार या तिघांस सारखे तीन भाग करून देण्यांत येत असे. ही खंडणी वसूल करून घेण्याचें काम शिंद्याकडे असून, ती वाटण्झचें वगैरे काम होळकराकडे सोंपवेलें होतें. मेवाडच्या राण्याला खंडणी देण्याचा प्रसंग मेवाडच्या एकंदर इतिहासांत हा पहिल्यानेच आला.

३. पृष्ठ ३१२ यांतील टिपेंतील दुसरें, पत्र पहा.

पहिल्यापासूनच असे वरील ठराबाविषय बर्तन वढत असल्याचें दिसत होतें; परंतु त्या वेळीं त्याविषयी कोणालाच संशय आला नाहीं. राणा संग्रामसिंग याजकडून आपला भाचा झणून माधवसिंगाला रामपुन्याची जहागीर मिळाली असून, माधवसिंग हा लहानाचा मोठा तरी तेथेंच झाला होता; व पुढें त्या जहागिरीच्या भोग-वड्याप्रमाणें, तो उदेपूरचा १००० स्वार आणि २००० पायदळांसह वर्तमान साह्यकर्ता झणून एक सरदार व्हावयाचा होता. व ह्याप्रमाणें तो सरदारी करील अशी जयसिंगानें राणा संग्रामसिंगाशी कबूलीही केली होती. त्याप्रमाणें, माधवसिंग हा लहानपणापासून जयपुराहून दूर आपल्या रामपुन्याच्या जहागिरीवरच होता आणि तेव्हांपासूनच राजा जयसिंग याणें त्याला तसेंच दूर राहूं देऊन, आपले मागून ईश्वरीसिंगानें जयपूरच्या गादीवर बसावें अशी योजना केली असावी, असें दिसतें. परंतु दुसऱ्या रीतीनें पाहिलें असतां, जयसिंगाकडून माधवसिंगाला वरील जहागिरीवर जाण्याविषयीच्या आशेचें जें पत्र गेलें होतें तें त्याला 'चिमा' असें विशेषनांव देऊन लिहिलें आहे. आणि, 'चिमा' हें नांव अंभेरच्या राज्यांत जो गादीवर बसावयाचा त्या युवराजासच देण्याची चाल आहे; तेव्हां, जयसिंगाच्या हेतूविषयीचा कोणाला संशय येण्याचेंही कारण नव्हतेंच. सारांश, ह्याप्रमाणें, जयपूरच्या राज्यांत कुटुंबकलहाला सुरुवात झाली. ईश्वरीसिंह (इसरीसिंग) जयपूरच्या गादीवर बसल्यानंतर चार वर्षेपर्यंत वरील कलहाचा उद्भव काहीं एक दिसला नाहीं. परंतु चार वर्षांनंतर, झणजे इ० स० १७४७ यासालीं इसरीसिंग हा आपली फौज घेऊन पंजाबांत दुराणी लोकांनीं जी पहिली स्वारी केली तिच्या पारिपत्याकरितां गेला. आतां, या ठिकाणीं त्या स्वारीचा पुढील इतिहास खुलाशानें देणें झणजे बरेंच विस्ताराचें काम होणार आहे; व त्या इतिहासाचा संबंध अंभेरच्या इतिहासाशी आहे. या करितां, प्रस्तुत हातीं घेतलेल्या उदेपूरच्या इतिहासाचे संबंधानें जेवढा इतिहास पाहिजे आहे तेवढा आपण घेऊन पुढें चालूं, झणजे झालें.

इसरीसिंग पंजाबांत गेल्यावर, मागें माधवसिंगाच्या पक्षपाती मंडळीनें कट करून, इसरीसिंग जो एकदां जयपुरांतून बाहेर पडला आहे त्याला आतां पुनः झणून परत येऊं द्यावयाचें नाहीं, असा निश्चय ठरविला. या कटांत माधवसिंगाचा मामेभाऊ राणा जगत्सिंग हाही सामील होऊन, त्यांच्या फौजा इसरीसिंगाला जयपुरास येतांना आडविण्यासाठीं झणून पुढें सरल्या. त्या फौजांची व इसरीसिंगाची गांठ राजम-

१. अंभेरचा राजा 'सवाई जयसिंग' याणें आपल्या नांवाचें जयपूर शहर बांधून नीच अंभेरची राजधानी केल्यापासून, पुढें 'अंभेर' या जुन्या नांवाचा लोप झाला; व त्या जागीं 'जयपूर' हें नांव चालू झालें. यापुढेंही अंभेरच्या राज्याचा उल्लेख जयपूर या नांवानेंच करण्यांत येईल.

हाल येथें पडली. तेव्हां इसरीसिंगाला मराठ्यांचें साह्य मिळालें होतें. त्या लढाईत माधवसिंगाचे पक्षपात्यांचा पराजय होऊन, राण्याचे लोक तर मागें हटून पळून गेले. हें पाहून राण्याला फार राग येऊन, वाईटही वाटलें. त्याची फौज परत निघाली तेव्हां त्याणें आपली तरवार एका कलावंतिणीच्या हातीं देऊन तिला त्या फौजेमधून मोठ्या थाटानें चालविलें; व सर्व पराजित लोकांचा अपमान करून त्यांना लाजविण्याकरितां तो झणाला कीं, 'या असल्या पडत्या काळांत पुरुषानें तरवार बाळगणेंही लज्जेचें आहे. आतां तरवार हातांत वापरणें हें रांडांचेंच काम आहे !' मेवाडच्या राज्याला जी उतरती कळा लागली होती त्या काळाला अनुसरूनच राणा जगत्सिंग याचे हे उद्गार होते, यांत संशय नाहीं. तो झणाला, 'सिसोदियांचें शौर्य आणि पराक्रम नष्ट झाले.' व तें अगदीं खरें होतें.

ईश्वरीसिंहाचा जय झाल्यावर तो आपल्या साह्यकर्त्या मराठ्यांस घेऊन, तसाच, आपल्या प्रतिपक्षास साह्य करणारे जे कोटा आणि बुंदी येथील हाडावंशीय राजे त्यांजवर चालून गेला. ह्या वेळीं मराठ्यांचा मुख्य सरदार आप्पाजी शिंदे हा होता. त्या लढाईत कोटावाल्यांनीं मोठ्या शौर्यानें आपलें रक्षण करण्याचा प्रयत्न केला, व त्या झटापटींत शिंद्याचा एक हात गोळी लागून तुटला. शेवटीं, त्या दोन्ही संस्थानांची फार नुकसानी होऊन, त्यांना स्वारी करणारांशीं तह करून खंडणी दिल्याशिवाय गत्यंतर दिसलें नाहीं. राण्यानें इसरीसिंग कच्छवाहाचेंच उदाहरण पाहून, आपणही असेंच मराठ्यांचें साह्य घेऊन आपला कार्यभाग साधावा, असें मनांत आणिलें. त्याणें मल्हारराव होळकराला आपले मदतीस बोलावून त्याशीं अशी कबुलात केली कीं, 'इसरीसिंगाला गादीवरून काढून टाकल्यास ६४,००,००० रुपये मी त्या कामगिरीबद्दल तुम्हास देईन.' हा असा होळकराशीं राण्यानें ठराव केल्याचें इसरीसिंगाला समजल्यावर, त्याणें, पुढील अपमान सोसण्याचे भीतीनें, आत्मघात करण्याचा विचार केला. आणि, एका विषाचे प्याल्यानेंच त्याणें आपला अपमान चुकविला; ज्याच्यामुळे हें द्वैत माजलें होतें त्या माधवसिंगाला जयपूरचें राज्य मिळालें; होळकराचे कबूलीचे पैसे त्याच्या पदरांत पडले; राणा जगत्सिंग याचे हेतु व प्रयत्न सफल झाले; आणि मराठ्यांचा राजस्थानांत पकड्या पायावर वजनशीर अंमल बसला. ह्याप्रमाणें, आजपर्यंत रजपुतांनीं जो सन्मान, लौकिक आणि बडेजावी मिळविली होती ती सर्व लयाला जाऊन, त्यांची विलक्षण प्रकारची मानखंडना झाली. राजस्थानांतील सर्व सरदार हतवीर्य आणि निस्तेज झाले, व ह्यापुढें त्यांच्या कोणत्याही समाजांत वजनदारपणा, सभ्यता आणि साभिमानपुरस्सर न्यायानुवर्तित्व हीं जणूं काय नाहींशींच झालीं ! सर्वत्र लुटारूपणा, अपहारबुद्धि

आणि हलकटपणा असाच दिवसेंदिवस एकंदर राजस्थानांत विसू लायला. तो इ० स० १८१७ मध्ये इंग्रजसरकाराशी राजस्थानांतील संस्थानिकांचा तह होईपर्यंत तसाच चालला होता. त्यानंतर सर्वत्रच शांतता आणि निरुपद्रविता पसरली !

वि० सं० १८०८ ह्यणजे इ० स० १७५२ या वर्षी राणा जगत्सिंग बारला. तो केवळ सुखोपभोगांच्याच नादीं असल्यामुळे त्याच्यामध्ये वजनदारी असावी तशी नव्हती. त्याचप्रमाणे तो अतिशय उधळ्या असून, हत्तींच्या साठमारीसारखे चैनाविलासांच्या खेळांतच बहुतरुन त्याचे लक्ष्य होते. त्यावरून तो राज्यकारभारास आणि वर सांगितलेल्या मराठ्यांच्या वगैरे एकंदर धामधुमीच्या व अस्वस्थतेच्या वेळीं तर अगदींच अयोग्य होता. त्याला मराठ्यांना मागे हटवून आपला अंमल व आपले वजन कायम राखण्यापेक्षां नानाप्रकारचे खेळ व तमाशे जास्त प्रिय होते. यावरूनच त्याजकडून आपले राज्य कसे चालत होते आणि सिसोदिया वंशाचे नांव कितपतसें राखले जात होते हे समजते. त्याच्या राजकुळांत आजपर्यंत चालत आल्याप्रमाणे त्याने कलाकौशल्याला चांगले उत्तेजन दिले, आणि आपला राजवाडा जास्त विस्तृत करून, दुसरेही अनेक महाल, जलमंदिरे आणि क्रीडास्थाने बांधिलीं. त्याने पिशोळा येथील आपली क्रीडाद्वीपें सुशोभित आणि देखणीं करण्याकडे एकंदर २५,००,००० रुपये खर्च केले. उदेपुराजवळील लहान लहान टेंकड्यांवरून जीं उद्यानमंदिरे बांधलेलीं चोहोंकडे दिसतात तीं सर्व राणा जगत्सिंग याणेंच बांधिलीं; आणि, आज उदेपुरामध्ये जे आळशीपणाचे व मिजासीचे सण, चावटपणाचे उत्सव, जत्रा, मेळे, आणि तमाशे वगैरे चालू असलेले दिसतात, त्यांचा मूलोद्भवही राणा जगत्सिंग याचे कारकीर्दीपासूनच झाला. ह्याप्रमाणे, ह्या दुसऱ्या जगत्सिंगाची उदेपूर येथील कारकीर्द संपली.

भाग चौदावा.

दुसरा प्रतापसिंग राणा.

दुसरा प्रतापसिंग राणा.—दुसरा राजसिंग राणा.—राणा उरसी.—होळकराची मेवाडावर स्वारी व त्या राज्यांत त्याचा हिस्सा.—राणा उरसी यास पदच्युत करण्यासाठीं बंड.—बंडखोर रांकडून एक दोंगी राणा (तोतया) उभा राहतो.—कोट्याचा झालिमसिंग.—तोतया शिंद्याला मिळतो.—त्या दोघांच्या फौजांवर राण्याची स्वारी; परंतु त्यांत राण्याचा पराभव.—शिंद्याची मेवाडावर स्वारी व उदेपुराला त्याचा वेढा.—राण्याकडून अमरचंदास प्रधानत्व मि-

१. पृष्ठ ३११ यांतील टिपेंत दिलेले राणा जगत्सिंग याणे • दिवाण बिहारीदास यास पाठविलेले पहिले पत्र पहा.

ळें.—खाचीं सक्कुळें.—तो शिंद्याशीं सलुखा करतो व शिंद्या वेढा उठवून चालता होतो.—मेवाडचा कांहीं प्रांत गमावला जातो.—बंडवाल्यांचे पुढारी आपल्या राण्यास शरण येऊन पुनः राजनिष्ठ होतात.—गोदवाड प्रांतावरचा अम्मल जातो.—राण्याचा वध.—राणा हम्मीर हा गादीवर बसतो.—राज्यकारभार चालविणारी त्याची आई आणि प्रधान अमरचंद यांचेमध्यें कलह.—अमरचंदाचें थोरपणाचें वर्तन, त्याचा मृत्यु आणि त्याचे स्वभावगुण वगैरे.—मेवाडच्या राज्याचा न्हास.

पूर्वभागांत सांगितल्याप्रमाणें, इ० स० १७५२ त राणा जगसिंग दुसरा हा मेल्यावर, त्याचे मागून प्रतापसिंग हा मेवाडचा राणा झाला. हाही मेवाडच्या राजमालिकेंत याच नांवानें दुसरा राणा झाल्यामुळें त्याला 'दुसरा प्रतापसिंग राणा' असें ह्मणण्याची बहिवाट आहे. या राण्याचा इतिहास ह्मणजे अवघा तीन वर्षांचा काय तो आहे. तेवढ्या मुदतींत मराठ्यांच्या तीन स्वान्या मेवाडावर झाल्या, व त्या संबंधाचा मेवाडच्या राज्यावर खर्चही फार पडला. ह्या तीन स्वान्या ह्मणजे तीन पुढारी मराठी सरदारांकडून झाल्या. ते तिघेही सरदार इतिहासप्रसिद्ध असे सटवाजी, जनकोजीराव शिंदे आणि राघोबादादा पेशवे हे होते. या स्वान्यांपेक्षां दुसऱ्या प्रतापसिंग राण्याचे कारकीर्दींत दुसऱ्या कांहीं महत्त्वाच्या गोष्टी झाल्या नाहींत. ह्या राण्याला अंभेरचा (जयपूरचा) राजा जयसिंग याची मुलगी दिली असून, तिच्या पोटीं जो पुत्र झाला होता तोच त्याचे मागून उदेपूरच्या गादीवर बसला.

दुसऱ्या प्रतापसिंग राण्याचे मागून उदेपूरच्या गादीवर बसणाऱ्या राण्याचें नांव 'दुसरा राजसिंग' असें ठेविलें. या राजसिंगाचे पूर्वीं त्याच नांवाचा जो राणा मेवाडचे गादीवर बसला होता त्याचे गुणस्वभावांतला थोडाच अंश याचे अंगांत होता. त्याणें एकंदर सात वर्षे काय तें राज्य केलें. तेवढ्या मुदतींत मराठ्यांनीं पुनः तीन स्वान्या मेवाडावर केल्या; व त्या तीनही स्वान्यांचा खर्च उदेपूरच्या खजिन्यांतून भरावा लागला. त्या तीन स्वान्या ह्मणजे, वि० सं० १८१२ (इ० स० १७५६) मध्यें राजेबहादरांची; १८१३ (इ० स० १७५७) त मल्हारराव होळकर आणि विठ्ठल शिवदेव विंचूरकरांची; आणि १८१४ (इ० स० १७५८) मध्यें राणोजी भुटें यांची. शिवाय, वि० सं० १८१३ (इ० स० १७५७) मध्यें सदाशिवराव भाऊ, गोविंदराव आणि खानोजी जाधव या तिघांस मोठमोठ्या खंडण्या द्याव्या लागल्या. वर राणा राजसिंग याचे ७ वर्षांच्या कारकीर्दींत तीन लढाया झटल्या खऱ्या; परंतु एकंदर स्वान्या करणारांना ज्या खंडण्या द्याव्या लागल्या त्या निरनिराळ्या रीतीनें मेवाडच्या खजिन्यास सात ओघळी किंवा खड्डेच पडले ! शेवटीं शेवटीं तर राण्याला पैशाविषयीं इतकी चिंता पडली कीं, त्याच्या खजिन्यांत एक पैसाही शिल्लक नाहींसा झाला. त्याचें राठोड सरदाराच्या कन्येबरोबर

लम व्हावयाचें होतें. परंतु जवळ मुळींच पैसा नसल्यामुळें तो मोठ्या पेंचांत पडल्या-
सारख्या झाला झणून त्याणें, मराठ्यांकडून खंडणी वसूल करण्यास आलेल्या तिघां
ब्राह्मण सरदारांची विनवणी करून, त्यांकडून लग्नासाठीं पैशाची मदत मागून घे-
तली; तेव्हां त्याचें लम झालें ! पहा, काय कालदशेचा फेरा आहे तो ! मेवाडच्या
राण्याला आपलें लम करण्यास ब्राह्मणांची यत्नना करून त्यांकडून मदत घ्यावी
लागली ! असो. हा राणा मेल्यावर उदेपूरच्या गादीचा वारसा वांकडा फिरून तो
त्याचा चुलता राणा उरसी याजकडे गेला.

राणा उरसी हा वि० सं० १८१८ झणजे इ० स० १७६२ मध्ये उदेपूरच्या
गादीवर बसला. राणा जगसिंग हा अगदीं नीच व हलकट असल्यामुळें, आणि
त्याचेपुढें जे प्रतापसिंग व राजसिंग हे राणे झाले ते अननुभवी असल्यामुळें, ज्या-
प्रमाणें मेवाडच्या राज्याला पतनकला येत चालली होती, त्याचप्रमाणें राणा उरसी
हा मोठा हट्टी, दुराग्रही आणि मनस्वी असल्यामुळें मेवाडच्या राज्याला गतवैभ-
वांतून वर काढण्याला त्याची कारकीर्द कोणत्याही रीतीनें उपयुक्त अशी झाली नाहीं.
ह्या वेळेपर्यंत मेवाडच्या राज्याला एक पाऊलभर जागा जास्त जोडल्याचें तर मु-
ळींच दिसत नाहीं. उदेपूरचा मुख्य कारभारी व दिवाण बिहारीदास पंचोली
याचें फार वजन असून, त्याला सातारच्या झणजे मराठ्यांच्या सरदारांकडून फार
मान मिळत असे; व त्यामुळें मराठ्यांचीही नेकी व प्रामाणिकपणा मेवाडच्या रा-
ज्यांत समजलीं जात असत. परंतु, सातारच्या राज्यांत जेव्हां फळ्या व तट पडले
आणि मराठे सरदारही आपले तह व करार पाळण्याविषयी कसूर करूं लागले, तेव्हां
तर सर्वत्रच घोंटाळा आणि अनवस्था माजली. मराठ्यांमध्ये निरनिराळ्या टोळ्या
होऊन, त्या सर्व टोळ्यांवर निरनिराळे सरदार पुढारी झाले; आणि सर्वांनींच लुटा-
रूपणा आणि पुंडावीं मांडलीं. ज्याचें त्याचें लुटालुटीकडे लक्ष व स्वतःच्या हिताचा
काय तो हेतु. त्यांनीं राज्यकारस्थानाच्या संबंधानें एकमेकांशीं ऐक्य करावें; परंतु तें
ऐक्य फार दिवस न टिकतां, ज्याणें त्याणें स्वहिताकडेच लक्ष द्यावें, यामुळें सर्व
देशांत फारच अस्वस्थता माजली. या संधींत मल्हारराव होळकराचा अम्मल
फार वाढून व मेवाडचा बराच भाग त्याचे ताब्यांत जाऊन, तो त्या भागाचा मा-
लकच झाला. मेवाडच्या गादीवर दुसरा प्रताप राणा बसला तेव्हां त्याला पदच्युत
करून त्याचा चुलता नाथजी याला उदेपूरची गादी देण्याच्या खटपटी चालल्या
होत्या. या कुडंबकलहांत मल्हारराव होळकर हा मध्यस्थ होऊन त्या खटपटी जे-
थल्या तेथेंच राहिल्या; व त्या मध्यस्थीबद्दल होळकराला मेवाडांतला बराच मुद्दख
मिळून, तो त्या मुळखाचा धनी झाला होता.

राजकीय प्रकरणांत, परस्परांचा संबंध आणि त्यांचे एकमेकांवरील उपकार यांचा परस्परांस कांहीं उपयोग होईलच अशी कधींच कोणी खात्री बाळगूं नये. राजकीय प्रकरणांत परस्परांची आतस्वकीयता आणि परस्परांचा उपकारीपणा यांचें बंधन फारसें टिकत नाही, असा अनेक प्रसंगी अनुभव आलेला आहे. तें बंधन यत्किंचित् कारणानें आणि इवल्याशा स्वार्थावर नजर देऊन तट्कन् तोडण्यास परस्पर राजांना कांहींच वाटत नाही. हाटलें असतां अंभेरचा माधवसिंग हा राण्याचा आत आणि त्याच्या सर्वांशीं अभिमानांतला व त्याचे आश्रयाखालीं राज्यपदावर आलेला; आणि ह्मणून, त्याणें आपल्या उपकारकर्त्या व आपल्या आतांतल्या राण्याचे उपकार फेडण्यासाठीं आपलें पुष्कळ नुकसान सोसून, त्याच्यानें राण्याचे संबंधानें जेवढी कृतज्ञता दाखववली तेवढी त्याणें दाखविली. तेव्हां, राण्यानेंही आपला अभिमान आणि आपलें आतल समजून, माधवसिंगाचे कल्याणाकडे दृष्टि देऊन असावयाचें; परंतु तसें त्याजकडून घडलें नाहीं. राण्यानें, माधवसिंगाकडे जो रामपुरा प्रांत होता तो मल्हारराव होळकरास दिला. हा प्रांत राण्यानें आपल्या मुख्य्त्यारीनें देण्याचा त्यास कोणत्याही प्रकारें अधिकार नव्हता. रामपुरा प्रांत होळकराकडे गेल्यामुळें मेवाडचा एक मुख्य अवयवच दुखवला गेला, असें हाटलें तरी कांहीं हरकत नाहीं. होळकराकडे रामपुरा प्रांत गेला इतकेंच नव्हे; तर त्याजकडे हिंगळाजगड आणि बुदसू हेही प्रांत गेले. बुदसूला पुढें 'मल्हारगड' असेंही ह्मणूं लागले. येणेंप्रमाणें अंताळगडापर्यंत होळकर येऊन पोचला. शिवाय, बाजीरावांनीं मेवाडावर जी खंडणी बसविली होती त्या खंडणीमध्ये होळकराचा भाग होताच; व त्या खंडणीमध्ये सर्व मराठ्यांनीं समजून स्वस्थ असावें असें पूर्वीं ठरलें होतें. तरी, होळकरानें आणखी आणखी राण्याला पत्रें पाठवून आणि स्वारी करण्याचा धाक व भीति दाखवून जास्त जास्त पैसे काढण्यास कमी केलें नाहीं. त्याणें चंबळानदीवरील आपल्याकडे असलेल्या मुलखाची वसूलबाकी घेण्याकरितां ह्मणून स्वारी केली; आणि तो तसाच पुढें मेवाडावरही आला. मेवाडावर येण्यापूर्वीं, वर लिहिल्याप्रमाणें त्याणें, राण्याला धाकदडपीचीं कांहीं पत्रें पाठविलीं होती. परंतु त्या पत्रांस राणा दाद न देतां स्वस्थ होता. तो त्याची स्वारी आलीच. तेव्हां नाइलाज होऊन राण्यानें ५१ लाख रुपयांची भरती त्याला करून देऊन, त्याच्या स्वारीचें मेवाडावर आलेलें संकट दूर केलें. येणेंप्रमाणें होळकर मुख्य धुऊन नेत होता. त्याच वेळीं होळकराचा अंमल वर लिहिल्याप्रमाणें अंताळगडापर्यंत येऊन पोचला होता.

१. होळकरानें हीं जीं पत्रें पाठविलीं तीं दिवाण पंचोली यास पाठविलीं व तीं पंचोलीच्या दप्तरांत अजून आहेत. यांवरून त्या वेळची सर्व स्थिति समजते.

२. ही वेळ ह्मणजे इ० स० १७६४ (वि० सं० १८२०).

इ० स० १७६४ ह्या वर्षी मेवाड प्रांतांत भयंकर दुष्काळ पडला. सर्व जिनस सारख्याच दरानें विकू लागले. गव्हाचें पीठ आणि चिंच हीं सारख्याच दराचीं झालीं. रुपयाची एक शेर धारण झाली ! त्यानंतर चार वर्षेपर्यंत आपसांतल्या लढाया, दंगे वगैरे सारखे चालूच होते. यामुळें मेवाड प्रांतांत अस्वास्थ्य आणि अशांति जणुं काय कायमचीच होऊन, त्या देशांतून, स्वान्या करणार यांनीं लोकांना अगदीं धुऊन नेल्यामुळें, तो देश अगदीं निःसत्व झाला. ह्या प्रांतांतलें तें अस्वास्थ्य आणि ती अशांति सन १८१७ सालीं जेव्हां ब्रिटिश सरकारच्या अमलाखालीं तो सर्व मुलूख आला तेव्हांपर्यंत तशीच होती. तो प्रांत जेव्हां इंग्रज सरकारच्या ताब्यांत येऊन, तेथील राजे इंग्रजसरकारचे मांडलिक झाले तेव्हां तिकडील लढाया, दंगे, वगैरे सर्व बंद होऊन, लोकांना आपल्या जीवितवित्ताची आशा वाटूं लागली.

हे आपसांतले तंटे, लढाया आणि दंगे दिवसेंदिवस वाढत जाण्याचीं कारणें अनेक होतीं असें ह्मणतात. कोणी असें ह्मणतात कीं, हे आपसांतील तंटे आणि दंगे वाढण्यास असें कारण झालें कीं, जेव्हां मराठ्यांसारखे परकीय लोक येऊन स्वान्या करूं लागले आणि आपल्यावर अंमल बसवूं लागले, तेव्हां, रजपुतस्थानांतले लोक देशाभिमानानें वेडे होऊन ते त्या परकीयांचा अंमल उठविण्यासाठीं असे दंगेधोपे करूं लागले. कोणी ह्मणतात कीं, राणा उरसी हा जो उदेपूरच्या गादीवर आला तो न्यायाप्रमाणें आला नाहीं. त्यानें आपला पुतण्या राणा राजसिंग दुसरा यास पदच्युत करून आपण मेवाडची गादी बळकाविली. तेव्हां हें लोकांस बरें वाटलें नाहीं. उदेपूरच्या गादीवर असा अन्यायी राजा असणें लोकांना बरें वाटेनासें झालें. आतां, राजस्थानच्या इतिहासांत राणा उरसी याचे संबंधानें त्याच्या ह्या अन्यायवर्तनावद्दलचे संशय घेतलेले पुष्कळ ठिकाणीं आढळतात; परंतु त्याबद्दलचा प्रत्यक्ष आरोप त्याजवर करण्यासारखा पुरावा कांहींच सांपडत नाहीं. कारण कोठेंही, त्यानें राणा राजसिंगास पदभ्रष्ट करण्यासाठीं अमुक अमुक घोर कामें केलीं अशा प्रकारचें एकही उदाहरण मेवाडच्या इतिहासांत मुळींच आढळत नाहीं. नुस्तें, उरसी राण्यानें आपल्या पुतण्याकडून अन्यायानें गादी मिळविली, येवढ्या संशयाचे शब्द मात्र ठिकठिकाणीं आढळतात. यापेक्षां त्याचे संबंधानें संशय घेण्यास जास्त सबळ पुरावा मिळत नाहीं. तथापि, राणा उरसी हा मेवाडच्या गादीवर आला हें रजपूत लोकांचें एके प्रकारें दुर्दैवच होय असें ह्मणवें लागतें. वस्तुतः झटलें असतां राणा उरसी याचेकडे उदेपूरची गादी येण्याचा कांहीं एक संबंध नव्हता. सीतीप्रमाणें पाहिलें असतां राणा उरसी हा जो उदेपु-

रण्या गादीवर आला तो तेथील राजमालिकेमध्ये एके प्रकारचा आंगुलकच राणा मध्ये शिरल्यासारखा झाला. कारण, वंशक्रमाने बघितले तर त्याजकडे उदेपूरच्या गादीचा हक्क यावा इतक्या जवळचा तो राण्याचे वंशाला लागलेला नव्हता. राणा उरसी हा उदेपूरच्या दरबारांत सोळा सरदारांचे खाली बसणारा आणि उदेपूरदरबारांत असलेल्या सरदारांचे पटांत दुसऱ्या वर्गात येणारा असा असून, तो केवळ अज्ञान (बाबा) असल्यामुळे, त्याला मेवाडच्या दरबारांतून ३०,००० रुपयांची उत्ती नेमणूक प्रतिवर्षी देत असत ह्मणजे झाले. शिवाय, राणा उरसी याचा स्वभाव इतका वाईट असे की, त्याने, लहानपणापासूनच आपल्या संबंधाने आपल्या बरोवरीच्या लोकांत इतकी अप्रीति उत्पन्न करून ठेविली होती की, पुढे तो जरी येवढ्या मोठ्या पदावर आला तरी त्याच्या दुष्टपणाचा त्या लोकांना मुळीच विसर पडला नाही. तसेंच, एखाद्याला असे अकस्मात् वैभव प्राप्त झाले ह्मणजे त्याचे संबंधाने लोकांमध्ये जी पूज्यबुद्धि उत्पन्न होऊन लोक त्याला मान देतात, तशा प्रकारचा मान आणि पूज्यभाव लोकांकडून राणा उरसीचे संबंधाने मुळीच दाखविण्यांत येत नसे. कारण, त्याचा लहानपणापासूनच एकंदर वर्तनक्रम सर्व लोकांना माहीत असल्यामुळे त्याचे बदलची यच्चयावत् माहिती लोकांना कडून चुकली होती. आपले वैभव आणि वजन मोठे आहे असे लोकांना भासविण्यास मुख्यत्वेकरून, ते वैभव आणि वजन ज्यांजवर मिरवावयाचे त्यांना आपल्या लहानपणाचा वर्तनक्रम माहीत नसला पाहिजे; व आपण लहानपणी काय काय खोड्या व अन्याय केले त्यांचा दुर्लौकिक लोकांमध्ये पसरलेला नसला पाहिजे, ह्मणजे आपले ते वजन आणि आपला तो अधिकार सर्व लोकांवर नीट रीतीने बसतो. तशी गोष्ट राणा उरसी याची नव्हती. त्याचेविषयी पहिल्यापासून लोकांमध्ये वाईट मत प्रसृत होऊन राहिले होते. कारण, त्याचे वर्तनच तसे खोडकरपणाचे आणि ब्रात्यपणाचे होते. तो गादीवर आल्यानंतर देखील त्याचेविषयीचा पूज्यभाव सर्व दरबारांतून नाहीसा होण्यास कारण त्याचे उद्धत वर्तनच झाले. दरबारांत आपल्या सरदारांशी जितक्या सभ्यपणाचे व अदबीचे वर्तन ठेवावयास पाहिजे तितके तो ठेवीनासा झाला; ह्यामुळे घरांतच वैर आणि शत्रुत्व माजल्यासारखे झाले. ज्याचे आपल्या स्वतःच्या दरबारांतच कोणाशी पटेनासे झाले, त्याला बाहेरचे शत्रु कशाला पाहिजेत ?

उदेपूरच्या दरबारांत साद्रीचा ठाकूर असे. ह्या ठाकुराचे पूर्वजांनी पूर्वी हळदीघाटच्या लढाईमध्ये मोठी शौर्यवीर्याची कामे केल्यामुळे, सिसोदिया राजकुटुंबाने त्या वंशाचे सतत उपकार स्मरण्यासारखे त्याचेकडून ते महत्कृत्य घडले होते; त्या वंशांतल्या त्या साद्रीच्या ठाकुरास ह्या राण्याने एके वेळी विनाकारण

काहीं औपरोधिक भाषणानें दुखवून अतिशय संतापविलें. त्याचप्रमाणें, देवगडचा यशवंतसिंग झणून एक सरदार राणा उरसीच्या दरबारांत होता, त्याच्या अंगवैकल्यावरूनच त्याला एके दिवशीं राणा उरसी हा काहीं बोलल्यामुळें त्यालाही मोठा राग येऊन, त्याचे मनांत राण्याचे संबंधानें पुरा द्वेष बाणला. ह्या दोघां सरदारांनीं कट करून राणा उरसी यास पदभ्रष्ट करण्याचें मसलत योजिली. त्यांनीं रत्नसिंग या नांवाचा एक तरुण मुलगा पुढें करून, हा माजी राण्याचा (दुसऱ्या राजसिंगाचा) गोगुंड्याच्या ठाकुराचे कन्येच्या पोटाचा मृत्यूत्तरजात पुत्र आहे असें प्रसिद्ध केलें. आतां हा मुलगा खराच माजी राणा राजसिंग याचा मृत्यूत्तरजात पुत्र होता किंवा कोणी तोतया उभा केला होता, हें काहीं खास रितीनें सांगतां येत नाहीं. याविषयीं बराच वाद आहे. तथापि हा मुलगा खरा वारसदार झणून उभा राहिल्या-

१. उदेपूरचें प्रसिद्ध दिवाणघराणें, झणजे जो बिहारीदास पंचोलीचा वंश, त्याचेकडून मिळालेल्या महत्वाच्या कागदपत्रांतच, साद्रीच्या ठाकुराकडून, त्या वेळीं असलेला दिवाण यशवंतराव पंचोली यास आलेलें पत्र मिळालें आहे. त्यावरून, राणा उरसी हा साद्रीच्या ठाकुरास काय औपरोधिक भाषण बोलला तें समजेल. तें पत्र आझी पुढें घेत आहों:—“दिवाण बहादूर यशवंतराव पंचोली यांस—राजकृष्ण रघुदेव (साद्रीचा ठाकूर) याजकडून प्रणाम. आपलें पत्र पावलें. प्राचीन काळापासून आपणां उभयतांचें सख्य असून, आपण आमचेवर सर्व प्रकारचा विश्वास ठेवीत आहांत. कारण आझी राण्याचे घराण्याविषयीं पहिल्यापासून मोठे राजनिष्ठ आहोंत. मी आपलेपासून मुळींच कधीं काहीं चोखून ठेवीत नाहीं हें आपल्यास माहित आहेच. झणून मी आपल्यास कळवितों कीं, फार दिवसांच्या चाकरीमुळें माझें मन कंटाळल्यासारखें झालें असून जीवाला थोडासा आराम आणि विसावा देण्याचें हेतूनें, येसा आषाढमासीं गयेस यात्रेला जाण्याचा माझा विचार आहे. माझा विचार मीं राणेसाहेबांस कळविला; परंतु त्यांकडून औपरोधिक असें मला उत्तर मिळालें कीं, ‘तुझी द्वारकेसही जा!’ मी जर राहिलों तर, जैतजीच्या वेळेप्रमाणें माझ्या नेमणुकीचे गांव मला परत मिळतील. माझे पूर्वजांनीं उदेपूरच्या गादीची नौकरी मोठ्या इमानें इतवारें केली असून, मीही माझे वयाच्या १४ व्या वर्षापासून ह्या गादीची नौकरी विश्वासानें आणि प्रामाणिकपणानें करीत आलों आहे. हा आमचा सर्व विश्वास, प्रामाणिकपणा, आणि इमानइतवार स्मरून, जर काहीं मजवर दरबाराकडून कृपा होणें असेल तर हीच काय ती वेळ आहे.” बरील पत्रांत रघुदेव ठाकुराला राण्याचें जें औपरोधिक असें उत्तर वाटलें त्याचें कारण, गयेस ज्याप्रमाणें सर्व प्रकारचे व सर्व धंद्यांचे लोक जातात तसे द्वारकेस सर्व प्रकारचे लोक जात नाहींत. द्वारकेला जाणारे यात्रिक झणजे निर्द्वोगी पुरुष, स्त्रिया, अशक्त व धर्मपरायण लोक, आणि वृद्ध व शौर्यपराक्रमहीन मनुष्ये हींच जावयाचीं असतात; असा त्या वेळीं सर्वांचा ग्रह झालेला असे. त्या महाप्रमाणें पाहिलें असतां, राण्यानें, रघुदेवाला ‘द्वारकेसही जा’ झणून जें सांगितलें, तें खाला शौर्यपराक्रमहीनतादर्शक असें लावून भाषण होतें, असें कोणासही वाटण्याचा संभव होता.

वर त्याचे पक्षाला पुष्कळ लोक मिळून, त्याची बाजू विशेष सवळ झाली. कारण दरबारांतले सर्व सरदार राणा उरसी याला कंटाळून तो पदभ्रष्ट व्हावा अशी इच्छा करूनच होते. उदेपूरच्या दरबारांत जे मुख्य १६ मंत्री किंवा सरदार होते त्यांपैकी, पांच सरदारांशिवाय बाकीचे सर्व सरदार ह्या कटांत मिलाफी झाले. हे पांच सरदार ह्मणजे साळुंब्रा (चोंडावत), बिजोली, अमाइत, गनोरा, आणि बेदनूर येथील ठाकूर होते. साळुंब्याचा ठाकूर पहिल्यानें ह्या कटांत मिलाफी झाला होता; परंतु, पुढें त्याणें, हा खरा वारसदार नसून, तो तोतया राजपुत्र आहे असें समजून, त्याचा पक्ष सोडून दिला. त्याणें असें करण्याचें कारण तरी आपल्या पूर्वजांप्रमाणें राणेवं-शाशी असलेली आपली राजनिष्ठा दाखविण्यासाठीं ह्मणून नव्हे; तर, ह्या एकंदर कटांत जे सरदार सामील झाले होते त्यांमध्ये भैंदर (सुक्तावत), देवगड, साद्री, गोगुंडा, देलवाडा, बैदला, कोटारियो, आणि कान्होर येथील ठाकूर त्याचेपक्षां विशेष वजनदार आणि वरिष्ठ होते. तेव्हां त्यांचेपुढें आपलें कांहीं तेज पडणार नाहीं ह्मणून, त्यानें त्याचा पक्ष सोडून दिला. साळुंब्याच्या पक्षाचे विरुद्ध ज्या सरदारांचा पक्ष झाला त्या एकंदर पक्षास 'सुक्तावतपक्ष' असें त्याणें नांव दिलें. आणि तो ज्या पक्षाचा होता त्या पक्षास 'चोंडावतपक्ष' असें नांव मिळालें. ह्या नवीन तो-तया राजपुत्राचा प्रधान डेप्रा कुळांतील वसंतपाळ नांवाचा सरदार झाला. ह्या वसंतपाळाचे पूर्वज बाराव्या शतकांत दिल्लीहून समरसिंग याचे बरोबर राजस्थानांत आले होते. वसंतपाळाचे पूर्वजांनीं, दिल्लीचा शेवटचा हिंदु चक्रवर्ती राजा पृथ्वी-राज चव्हाण याचे कुटुंबांत मोठी विश्वासाचीं आणि थोर अधिकाराचीं कामें केलीं होती; व तेव्हांपासून तो वंश राजकुटुंबामध्ये 'असलेल्या थोर पदवीचीं कामें करण्याविषयीं फार प्रसिद्धीस आला होता. आणि, आतां कित्येक शतकें जरी त्या वंशाला आणि त्याचे कर्तृत्वाला गुजरून गेलीं होती तरी, त्या वंशामध्ये, त्याच्या पूर्वाधिका-राचें दर्शक असें प्रधानपद जें मिळालें होतें तेंच अद्यापि त्याजकडे चाललें होतें. तो-तया रत्नसिंग—ज्याला उदेपूरच्या दरबारांत फितूरी असें ह्मणत असत—त्याणें आपली राजधानी कुमळमेर येथें केली. तेथें त्याच्या रीतीप्रमाणें राज्याभिषेकसमारंभ होऊन, तेथून तो, राणा ह्या नात्यानें, सनदापत्रें लिहूं लागला.

जेथें जेथें असे कांहीं फितूरीचे प्रकार होऊन राजाचे विरुद्ध कट होतात तेथें तेथें ही एक मोठी चूक होते कीं, ते फितूरी व राजद्रोही आपला द्वेष आणि सूड उगविण्यासाठीं परक्याची मदत मागून घेतात आणि त्या मदतीनें ते परक्याचे मात्र गुलाम होतात. परंतु, त्यांचा त्यांना, आपला नावडता कां होईना, तो राजा बिलकुल सहन होत नाहीं; हें चांगलें नव्हे. आपल्या द्वेषाचे आणि झुत्रुत्वाचे परिणाम आपल्या

इतर देशबांधवांना चिरकाल भोगावयास लावण्यासारखा अधमपणा दुसरा कोणताही नाही. असाच अधमपणा किंवा वेडेपणाची चूक ह्या तोतयाचे पक्षाकडून झाली. राण्याचे विरुद्ध कट करून केला; तर त्याप्रमाणे, मोठ्या करारीने आणि मर्दुमकीने राण्याचे पक्षाचा पराजय करून तरी गादी मिळावयाची असती; आणि ज्या लोकांस राणा उरसी हा नावडता झाला होता त्यांस सुखी करावयाचे असते. परंतु, तसे तोतयापक्षाकडून झाले नाही. ह्या कामांत त्या पक्षाकडून मोठा गाफिलपणा झाला. तोतयाने आपल्या साह्याला आणखी शिंद्याला बोलावून, त्याने जर राणा उरसी ह्यास पदच्युत करण्यांत आपल्याला मदत केली तर एक कोटी पंचवीस लक्ष (१,२५,००,०००) रुपये देण्याचा त्याशी करार केला.

ह्या सर्वे फितुरीचा आणि तोतयाचा प्रकार कोठ्याचा ठाकुर झालिमसिंग ह्यास कळला. राजस्थानच्या आणि त्यांतही मेवाडच्या इतिहासांत झालिमसिंग हा मोठा राजकारस्थानी झणून प्रसिद्धीस आलेला पुरुष होता. झालिमसिंगाचे संबंधाचा इतिहास प्रस्तुत स्थळीं सांगणे झणजे अप्रासंगिक होईल; झणून तो आह्मी तूर्त सांगण्याचे भरीस पडत नाही. कारण, त्याचा इतिहास झणजे अल्पविस्ताराने होणारा नव्हे. त्याकडे आह्माला बरीच जागा द्यावी लागेल. त्याचा उदेपूरच्या राज्यक्रांतीशी कसकसा संबंध घडून येऊन त्याजकडून ह्या प्रसंगी काय काय विशेष गोष्टी झाल्या त्या त्या फक्त प्रसंगानुसार येथे कळविल्या झणजे त्याचा इतिहास पूर्वापरसंबंधाने पुढे नीट समजून येण्याचा संभव आहे; झणून आह्मी तसे करतो. मागे अंभेरचा राजा ईश्वरीसिंग याने आप्पाजी शिंदा यास बरोबर घेऊन कोठ्यावर स्वारी केली होती; (पृष्ठ ३१६ पहा.) कारण, माधवसिंगाला अंभेरच्या गादीवर बसविण्याच्या कटांत कोठ्याचा ठाकुर झणजे झालिमसिंगाचा बाप हा होता. व त्याकरिता ईश्वरीसिंगाने वर लिहिल्याप्रमाणे शिंद्याला घेऊन कोठ्यावर स्वारी केली होती. त्या वेळींच झालिमसिंगाचे शौर्य सर्वांचे दृष्टीस पडले, व त्या त्याच्या शौर्यावरूनच मराठ्यांचा व त्याचा स्नेहसंबंध जुळून, तो त्याचा स्नेहसंबंध मराठ्यांशी पुढे पन्नास वर्षेपर्यंत होता. झालिम हा अंभेरच्या राजाचे ताब्यांतील सरदार होता, हे वर सांगितलेल्या संबंधावरून वाचकांस कळेलच. परंतु, पुढे कांहीं कारणावरून अंभेरच्या राजाची त्याजवर अप्रीति होऊन, राजाने त्याला कोठ्याहून हद्दपार केले. तेव्हां तो उदेपुरास राण्याचेकडे आला. राणा उरसी याने झालिमसिंगाचे बुद्धिमत्त्व आणि हुशारी बघून त्याचे नांव आपल्या सरदारांचे पटांत घातले. आणि त्यास 'राजऋण' अशी पदवी देऊन चितोडगडच्या जमिनी वगैरे त्याच्या निर्वाहासाठी दिल्या. येणेप्रमाणे झालिमसिंगाची उदेपुरच्या दरबारी सोय जमली. नंतर त्याचे

मसलतीनेंच राणा उरसीनें मराठ्यांचा सरदार रघु पागेवाला, आणि, दौला मिया ह्याणून एक मुसलमान सरदार होता तो, अशा दोघांना त्यांचे सैन्यासहवर्तमान आ-पले साह्यास बोलावून घेतलें; आणि, पूर्वापासून पंचोलीवंशाकडे जी उदेपूरची दिव-णगिरी होती ती त्या वंशाकडून काढून, उगरजी मेथा ह्याणून एक गृहस्थ होता त्याजकडे देऊन, त्याचे ताब्यांत दरबाराची शिक्का मोर्तब वगैरे दिलीं. ह्या वेळीं, ह्याणजे, वि० सं० १८२४ किंवा इ० स० १७६८ ह्या वर्षीं, महादजी शिंदे उ-ज्जनीस होता; त्याचेकडे राण्याकडून आणि तोतयाकडून एकसमयावच्छेदेंकरून सा-ह्यासाठीं मागणें गेलें. परंतु तोतयाची विनंति अगोदरच शिंद्यानें स्वीकारली अ-सून, त्याला साह्याबद्दलचें त्याजकडून वचनही गेलें होतें. व खुद्द तोतया हा त्याचे जवळच क्षिप्रा नदीचे तटाकीं त्याच्या गोटांत निर्भयस्थलीं जाऊन राहिला होता.

राण्याचे सैन्यावर साळुंब्याचा ठाकुर हा मुख्य असून, शहापुरा व बनेरा ये-थील राजे हे झालिमसिंग आणि मराठे यांचे फौजेसुद्धां, एकंदर कट करून, शिंदे आणि तोतया यांच्या जोडगोटावर स्वारी करून गेले. व त्या स्वारीमध्ये त्यांना कांहीं वेळ जय मिळतोसा वाटला. कारण, त्या झटापटींत महादजी शिंदे आणि तोतया हे दोघेही उज्जनी शहरांत पळून गेले. ते शहरांत पळून गेल्यावर त्यांनीं कांहीं वेळ आपल्या फौजेची स्थिरस्थावर केली. तितक्या अवकाशांत त्यांना दुसरी आणखी फौज येऊन मिळाल्यामुळे ते पुनः ताजेतवाने झाले, आणि पूर्वीची लढाई पुनः सुरू झाली. त्यामध्ये रजपुतांची फार नुकसानी झाली. पहिल्यानें जो त्यांचा जय होतोसा दिसला, तो पूर्ण जय मिळाला असें त्यांस वाटून, ते बेफाम होऊन एकसारखे लुटालूट करावयास लागले. पण पुढें त्यांची अगदीं वाताहत झाली. साळुंब्रा, शहापुरा, आणि बनेरा येथील ठाकुर त्या लढाईंत मारले गेले; व दौला मिया, नरवरचा माजी ठाकुर राजा मान आणि साद्रीचा ठाकुरपुत्र राजा क-ल्याण हे जखमी झाले. झालिमसिंग हा ज्या घोड्यावर बसला होता त्या घोड्यास गोळी लागून तो त्याचे खालीच मरण पावला व खुद्द झालिम यास जखम लागून तो घायाळ होऊन रणभूमीवरच पडला. तेव्हां त्याला शत्रूच्या लोकांनीं कैद क-रून नेलें. तरी, प्रसिद्ध अंबाजी नांवाच्या मराठे सरदाराचा बाप त्र्यंबकराव यानें त्याचा फार चांगल्या रितीनें समाचार घेऊन, त्याला उत्तम रितीनें वागविलें. पुढें पराजय पावलेले आणि वाताहत व धूळधाण झालेले राण्याचे लोक उदेपुरास परत गेले. पण, तोतया शिंद्याचे जवळच त्याचा आश्रय करून उज्जनीस राहिला. तो-तयाच्या पक्षाचे लोकांनीं शिंद्याला उत्तेजन देऊन, उदेपूरच्या गादीवर रत्नसिंगाला (तोतयाला) बसविण्याविषयीं फार आग्रह चालविला. परंतु शिंद्यानें ती गोष्ट बरेच

दिवस मनांत आणिली नाही. पुढें, त्याचे जवळ पुष्कळ सैन्य जमल्यावर त्यानें उदे-
पुरावर स्वारी करण्याची तयारी केली; आणि शेवटीं त्यानें त्या रजपूतनगरावर तोत-
याचे पक्षानें चालून जाऊन त्यास वेढा घातला. राण्याकडे जय मिळण्याची आशा
मुळींच नव्हती; व त्याचा पक्षही सबल नव्हता. राण्याचे पक्षपाती झटले तर, उ-
ज्जनीस जो साळुंब्याचा ठाकूर मारला गेला ह्मणून वर झटलें आहे त्याचा चुलता
आणि त्याच्या मागून त्या संस्थानचा झालेला मालक जो भीमसिंग तो, आणि जय-
मल्लाचा वंशज बेदनूरचा मुख्य ठाकूर, हे दोघे काय ते राण्याचे पक्षानें त्या प्रसंगीं
उदेपूरचे संरक्षक व राण्याचे पाठीराखे होते.

अशा प्रसंगीं उदेपुराचें संरक्षण होणें दूरपस्तच होतें. परंतु, त्या वेळीं अम-
रचंद बर्वा ह्मणून एक मोठा हुशार व्यापारी होता त्याचे शहाणपणानें उदेपूरचें नांव
कांहीं तरी राखलें गेलें. राणा उरसीच्या अगोदर जे उदेपुरास राणे झाले त्यांच्या
कारकीर्दीत अमरचंदाकडे कांहीं महत्वाचें काम आणि अधिकार होता. परंतु, उ-
रसीच्या कारकीर्दीत सर्वच मनस्वी आणि स्वेच्छ कारभार चालला तेव्हां त्यामध्ये
अमरचंदही आपल्या अधिकारावरून दूर झाला होता. त्यांत, अमरचंदाची तब्यत
मोठी तलख असे. त्याला आपला अपमान सोसून एक क्षणभरही परवशतेमध्ये रा-
हणें आवडत नसे. उरसी राण्याची तब्यत तर क्षणभंगुर होती; घटकेंत तो खुष व
दिलदार असणार तो दुसऱ्या घटकेस नाखुष आणि वेदिल होणार ! असा प्रकार
असल्यामुळें, त्याचे ताब्यांत राहून आपला अधिकार व आपलें वजन ठेवणें अमर-
चंदासारख्या स्वातंत्र्यप्रिय आणि तलख तब्यतीच्या मनुष्यास साधणें कठिण होतें. तो
इतका तापट स्वभावाचा असे कीं, प्रसंग पडला ह्मणजे राण्याला देखील बोलून
त्याचें पाणी उतरण्यास कमी करणारा तो मनुष्य नव्हता. तेव्हां, अशा प्रकारचा म-
नुष्य, यद्यपि राजनिष्ठ, कर्तव्यतत्पर आणि हितेच्छु असला, तरी, उरसी राण्यासा-
रख्या लहरी स्वभावाच्या राण्यास, आपल्या आश्रयाला ठेवणें कोटून आवडणार ?
ह्याप्रमाणें, अमरचंद हा आपला अधिकार राण्याकडे परत देऊन आपल्या मूळच्या
व्यापारधंद्यास लागला होता. उरसी राण्याच्या कारकीर्दीत उदेपुरास जी अव्यवस्था
झाली ती बघून अमरचंदाचा जीव फार व्याकुळ होई. परंतु त्याचा नाइलाच होता.
सर्व लोक उरसी राण्याला कंटाळले होते; देशांत दारिद्र्य वाढत चाललें होतें; आणि
बहुतेक राज्य सरदार लोकांच्या खुषीप्रमाणें आणि इच्छेप्रमाणेंच निरनिराळ्या ठि-
काणीं चालावयास लागलें होतें. त्यामुळें उदेपुरावर अनेक संकटें येण्याची प्रतीक्षणीं
भीति असे. अमरचंद हा उदेपूर दरबारापासून दह वर्षेपर्यंत स्वतंत्र होता. ते-
वढ्या मुदतींत, उरसी राण्यानें आपल्या राज्यांत किल्ले, कोट, वगैरेंचे संरक्षणासाठीं

सिंधी जातीचे मुसलमान लोक नौकरीस ठेविले. आजपर्यंत राजस्थानांत-निदान मेवाडांत-मुसलमान मनुष्य चाकरीस न ठेवण्याचा अभिमान असे, तो अभिमान राणा उरसीनें सोडून त्यांस आपल्या शहरच्या बंदोबस्तासारखें महत्वाचें काम सांगितलें. याचा परिणाम नीट होणार नाही, असें भविष्य अमरचंदानें करून ठेविलें होतें व तेंच पुढें अनुभवास आलें. सिंधी लोक राण्यानें आपल्या तैनातीस ठेविल्यापासून, उदेपुरामध्ये आणि राण्याच्या एकंदर सैन्यांत असमाधानानें आपलें कायमचें त्रि-
-हाड केलें; व त्यांचा स्वदेशाभिमान त्यांच्या मनांतल्यामनांतच राहून, त्याला बाहेर पडण्यास अवधि ह्मणून मिळेंनासा झाला. जे तोतयाला मिळाले नाहीत ते देखील आपआपल्या घरांत स्वस्थ आणि उदासीन बसून राहिल्यामुळें, उदेपूरचें जीवित्व आणि संरक्षण यांचेविषयींच्या विश्वासाचें आणि भ्रंवशाचें निर्मूलन झाल्यासारखेंच झालें होतें. ह्यावेळीं राणा उरसी यास अमरचंदाच्या हुशारीचा आणि शहाणपणाचा अनुभव येण्यास एक आकस्मिक कारण झालें. तें असें:—

आजपर्यंत, उदेपुराला ह्मणण्यासारखें त्याचें संरक्षण होईल अशा प्रकारचा त्याचे भोंवतीं कोट किंवा खंदक नव्हता. राणा उरसीनें, उदेपूरच्या दक्षिणबाजूस एकलिंगगड नांवाचा एक मजबूत किल्ला बांधून त्यावर दारुगोळा वगैरे लढाऊ सामान भरून ठेविलें असतां आपल्या नगराचें संरक्षण चांगल्या रीतीनें होईल असें मनांत आणून, त्याप्रमाणें किल्ला बांधण्यास सुरुवात केली होती. परंतु, पुढें, त्यावर तोफा वगैरे चढविण्याचें काम फारच कठिण असल्यामुळें, एवढा सुळक्यावर उंच किल्ला बांधला तो व्यर्थ झालासें राण्यास वाटूं लागलें. एके दिवशीं राणा उरसी हा ह्या किल्ल्यावरील काम कसें काय चाललें आहे हें बघत फिरत असतां, तेथें अमरचंद-
ही सहज इतरांसारखा ह्या नवीन किल्ल्याचें काम पहाण्यास आला होता. अमरचंद हा फार सज्जन असून दरबारच्या फार उपयोगी मनुष्य आहे, असें राण्याला पूर्वी अनेक वेळां अनेकांनीं सांगितलें असून, त्याच्याही मनांत अमरचंदाशीं बोलावयाचें होतें. वर सांगितलेल्यावेळीं किल्ल्यावर राणा उरसी आणि अमरचंद यांची सहज नजरानजर झाली. तेव्हां राण्यानें अमरचंदाकडे वळून हाटलें, 'हें सर्व काम पुरें होण्याला आणखी किती खर्च आणि वेळ लागेल बरें ?' अमरचंदानें उत्तर दिलें, 'अन्नपाण्याचा पुरवठा आणि कांहीं दिवसांचा अवकाश एवढा मिळाला ह्मणजे किल्ल्याचें काम सहज पुरें होईल.' त्यावर पुढें राण्यानें त्यास कळविलें कीं, 'तुम्ही ह्या सर्व कामावर देखरेख ठेवून एवढें काम पुरें करून घ्या. ह्या कामाचे संबंधानें तुमचा हुकूम सर्वत्र अप्रतिबद्ध चालेल.' ह्याप्रमाणें, राणा उरसी यानें अमरचंदास एक महत्वाचें काम सांगितल्यावरून त्यालाही बरें वाटलें. त्यानें सर्व कामकरी लोक